

## आग की चेतावनी से एयर इंडिया का विमान वापस दिल्ली लौटा

नयी दिल्ली, 31 अगस्त। एयर इंडिया की दिल्ली से इंदौर जा रही एक उड़ान को रविवार सुबह टेकऑफ़ के तुरंत बाद इंजन में आग की चेतावनी के कारण दिल्ली वापस लौटना पड़ा जहां उसकी सुरक्षित लैंडिंग हुई। सूत्रों ने बताया कि विमान में 90 से ज्यादा यात्री सवार थे।

फ्लाइट एआई2913 के दिल्ली के इंदिरा गांधी अंतर्राष्ट्रीय हवाई अड्डे से उड़ान भरने के कुछ देर बाद ही

एक इंजन पर विमान की सुरक्षित लैंडिंग हुई। विमान में 90 यात्री सवार थे।

पायलट को विमान के दाहिने इंजन में आग की चेतावनी मिली। एहतियात बरतते हुये उस इंजन को बंद कर दिया गया और विमान को एक ही इंजन पर दिल्ली वापस लाया गया। हवाई अड्डे के अधिकारियों ने बताया कि सुबह 6.15 बजे एयरपोर्ट पर पूर्ण आपातकाल घोषित कर दिया गया। एयर इंडिया ने घटना पर खेद व्यक्त करते हुये एक बयान में कहा कि विमान को निरीक्षण के लिए ग्राउंड कर दिया गया है और यात्रियों को दूसरे विमान से इंदौर भेजने की व्यवस्था की जा रही है। साथ ही नागर विमानन नियामक डीजीसीए को इसकी सूचना दे दी गयी है।

## उपराष्ट्रपति चुनाव से एक दिन पहले एनडीए सांसदों का डिनर

नई दिल्ली, 31 अगस्त। उपराष्ट्रपति चुनाव के लिए 9 सितंबर को मतदान होना है। मतदान से ठीक एक दिन पहले आठ सितंबर को प्रधानमंत्री नरेंद्र मोदी ने एनडीए के सभी सांसदों को डिनर पर बुलाया है। इसके जरिए एनडीए की एकजुटता और मजबूती का संदेश दिया

- एनडीए गठबंधन की एकजुटता दिखाने के लिये प्रधानमंत्री यह रात्रि भोज दे रहे हैं।
- एनडीए प्रयास कर रहा है कि उनके प्रत्याशी राधाकृष्ण बड़े अंतर से जीतें। इसके लिये उन विपक्षी दलों से सम्पर्क किया जा रहा है जो इंडिया गठबंधन में नहीं हैं।

जाएगा। ज्ञातव्य है कि इस चुनाव के लिए एनडीए ने महाराष्ट्र के राज्यपाल और तमिलनाडु के वरिष्ठ नेता सीपी राधाकृष्णन को उम्मीदवार बनाया है और उनकी जीत लाभग्य तय मानी जा रही है। एनडीए ने अपने उम्मीदवार को जीत दिलाने के लिए विशेष तैयारी की है। इसके लिए सांसदों को तीन दिनों तक प्रशिक्षित किया जाएगा। इसके लिए सभी

एनडीए सांसदों को छह से आठ सितंबर तक दिल्ली में रहना होगा। प्रशिक्षण शिविर में अन्य बातों के अलावा यह भी बताया जाएगा कि मतदान कैसे करना है। उपराष्ट्रपति चुनाव में गुप्त मतदान होता है और विष्ट लागू नहीं होता है। ऐसे में एनडीए यह सुनिश्चित करना चाहती है कि

वोट डालने में कोई खामी न रहे। एनडीए की कोशिश है कि राधाकृष्णन बड़े अंतर से उपराष्ट्रपति पद का चुनाव जीतें। इसके लिए ऐसे विपक्षी दलों से संपर्क किया गया है, जो इंडिया गठबंधन में नहीं है। उम्मीद की जा रही है कि बीजेडी, वायएसआरसीपी और बीआरएस जैसे दलों का एनडीए उम्मीदवार को समर्थन मिल सकता है।

## इजरायल ने दक्षिणी लेबानान पर भारी हमले किये

बेरूत, 31 अगस्त। इजरायली सेना ने रविवार को दक्षिणी लेबनान में जंगी जहाज, मिसाइल और ड्रोनो को मदद से कई हमलों को अंजाम दिया।

एक सैन्य सूत्र ने कहा, "इजरायली युद्धक विमानों ने दक्षिणी लेबनान के कई इलाकों में कई भारी हमले किए।" उन्होंने आगे बताया कि हमले दक्षिणी शहर नबतियेह के बाहरी इलाके के हराज अली अल-ताहिर और अल-दब्खा इलाकों को निशाना बनाकर किये गये।

लेबनानी अधिकारियों का कहना है कि नवंबर 2024 में हुये युद्धिवराम समझौते के बावजूद, इजरायल लेबनान की संप्रभुता का उल्लंघन कर रहा है। इजरायली सशस्त्र बल

रविवार को किये गये हमलों में इजरायल ने जंगी जहाज, मिसाइल व ड्रोनो का उपयोग किया।

दक्षिणी लेबनान में अपनी मौजूदगी बनाए हुये हैं, यह संयुक्त राष्ट्र सुरक्षा परिषद के प्रस्ताव का उल्लंघन है। लेबनानी स्वास्थ्य मंत्रालय ने कहा कि नवंबर 2024 से लेबनान में इजरायली हमलों में 235 से ज्यादा लोग मारे गये और 500 से ज्यादा घायल हुये हैं। उधर इजरायली सेना का कहना है कि ये हमले हिज्बुल्लाह की फौजी ताकत को निशाना बनाकर किए जा रहे हैं और इसका मकसद उसके सैन्य नेतृत्व को समाप्त करना है। इजरायल ने जोर

( शेष अंतिम पृष्ठ पर )

## ‘ भारत व चीन विकास में साझेदार हैं, प्रतिद्वंदी नहीं ’

### मोदी व जिनपिंग ने द्विपक्षीय वार्ता के बाद जोर दियाकि मतभेद विवादों में नहीं बदलने चाहिये

तियांजिन/नयी दिल्ली, 31 अगस्त। भारत और चीन ने द्विपक्षीय संबंधों को बेहतर बनाने तथा सीमा संबंधी मुद्दों के निष्पक्ष और पारस्परिक रूप से स्वीकार्य समाधान के लिए प्रतिबद्धता व्यक्त की है। दोनों देशों ने द्विपक्षीय व्यापार और निवेश संबंधों का विस्तार करने तथा व्यापार घाटे को कम करने के लिए राजनीतिक और रणनीतिक दिशा में आगे बढ़ने की आवश्यकता पर भी बल दिया है।

चीन की दो दिन की यात्रा पर गये प्रधानमंत्री नरेंद्र मोदी ने रविवार को यहां तियानजिन में शंघाई सहयोग संगठन (एससीओ) के नेताओं के शिखर सम्मेलन के दौरान चीन के राष्ट्रपति शी जिनपिंग के साथ द्विपक्षीय वार्ता की। दोनों नेताओं के बीच पिछले एक वर्ष में यह दूसरी मुलाकात है और प्रधानमंत्री नरेन्द्र मोदी की पिछले सात वर्षों में यह पहली चीन यात्रा है।

मोदी ने द्विपक्षीय संबंधों के निरंतर

प्रधानमंत्री मोदी व राष्ट्रपति जिनपिंग ने संबंध बेहतर बनाने, सीमा संबंधी मुद्दों के निष्पक्ष व स्वीकार्य समाधान के लिये प्रतिबद्धता व्यक्त की। उन्होंने द्विपक्षीय व्यापार बढ़ाने, निष्पक्ष विस्तार करने व व्यापार घाटा कम करने की आवश्यकता पर जोर दिया।

विकास के लिए सीमावर्ती क्षेत्रों में शांति और सौहार्द के महत्व को रेखांकित किया। दोनों नेताओं ने पिछले वर्ष सैनिकों के सीमाओं से पीछे हटने के बाद

से सीमावर्ती क्षेत्रों में शांति और सौहार्द के माहौल पर संतोष व्यक्त किया। उन्होंने कैलाश मानसरोवर यात्रा और पर्यटक वीजा की बहाली के आधार पर सीधी उड़ानों और वीजा सुविधा के माध्यम से लोगों के बीच संबंधों को मजबूत करने की आवश्यकता पर बल दिया।

प्रधानमंत्री मोदी ने कहा कि भारत और चीन दोनों ही रणनीतिक स्वायत्तता चाहते हैं और उनके संबंधों को किसी तीसरे देश के नजरिए से नहीं देखा जाना चाहिए।

मोदी ने शंघाई सहयोग संगठन (एससीओ) की चीन की अध्यक्षता और तियानजिन में शिखर सम्मेलन के लिए समर्थन व्यक्त किया। उन्होंने राष्ट्रपति शी को 2026 में भारत द्वारा आयोजित ब्रिक्स शिखर सम्मेलन में भाग लेने के लिए भी आमंत्रित किया। राष्ट्रपति शी ने निमंत्रण के लिए प्रधानमंत्री का धन्यवाद किया और ( शेष अंतिम पृष्ठ पर )

### भूस्खलन के बाद टनल में फंसे 19 लोगों को बाहर निकाला

नैनीताल, 31 अगस्त। उत्तराखंड के उत्तरकाशी की सिलक्यारा टनल हादसे की तरह ही पिथौरागढ़ के ऐलागाढ़ में भी शनिवार को ऐसी ही घटना सामने आयी। राष्ट्रीय ताप विद्युत निगम (एनएचपीसी) के धौलीगंगा पावर स्टेशन की सुरंग में शनिवार को यकायक भूस्खलन हो गया और 19 कार्मिक फंस गये।

आज रविवार को एनएचपीसी, राष्ट्रीय आपदा प्रतिक्रिया बल (एनडीआरएफ) और सीआईएसएफ एवं अन्य बचाव दलों की ओर से संयुक्त कार्रवाई कर सभी को सुरक्षित बाहर निकाला गया। देर शाम को पिथौरागढ़ जिला प्रशासन ने सभी को बाहर निकालने का दावा किया।

बता दें कि पिथौरागढ़ के धारचूला तहसील के उच्च हिमालयी क्षेत्र ऐलागाढ़ में एनएचपीसी का धौलीगंगा बांध के साथ ही धौलीगंगा पावर स्टेशन मौजूद है। बताया जा रहा है कि शनिवार को पावर स्टेशन पर यकायक भूस्खलन हो गया। जिससे स्टेशन की मुख्य सुरंग (मेन टनल) के साथ ही आपातकालीन (इमरजेंसी टनल) सुरंग प्रभावित हो गयी और उससे आवाजाही बंद हो गयी।

इस दौरान सुरंग में 19 कार्मिक और श्रमिक काम कर रहे थे। सभी फंस गये। देर शाम तक बमुश्किल सभी फंसे हुए सभी कार्मिकों को बाहर निकाला गया।

पिथौरागढ़ में पावर स्टेशन की सुरंग में अचानक भूस्खलन होने से शनिवार को ये कार्मिक फंस गये थे।

### पुलिस ने कथित धर्मांतरण पर छापा मारा, 70 गिरफ्तार

बलरामपुर,31 अगस्त। छत्तीसगढ़ के बलरामपुर के सामरी थाना क्षेत्र के इदरीपाठ गांव में रविवार को पुलिस ने कथित चंगाई सभा के नाम पर चल रहे धर्मांतरण कार्यक्रम पर छापा मारा। ग्रामीणों की शिकायत पर पहुंची पुलिस ने सभा को बीच में ही रोकते हुए यहां मौजूद स्थानीय लोगों को हिरासत में लिया है।

स्थानीय लोगों से मिली जानकारी के मुताबिक, सभा में करीब

स्थानीय लोगों के अनुसार छत्तीसगढ़ के इस क्षेत्र में धर्मांतरण की गतिविधियां लंबे समय से चल रही हैं।

30 महिलाएं और 35 पुरुष मौजूद थे। पुलिस को मौके पर धर्म परिवर्तन की प्रक्रिया करते हुए लोग मिले हैं।कथित चंगाई सभा, प्रार्थना आदि कामों में लगे लोगों से पुलिस पूछताछ कर रही है।

स्थानीय पत्रकारों के मुताबिक इस क्षेत्र में लंबे समय से इस तरह की गतिविधियां चल रही हैं और कई बार शिकायतें भी की गई हैं।

पुलिस का कहना है कि जांच पूरी होने के बाद दोषियों पर सख्त कार्रवाई की जाएगी।

## ‘ किसी भी प्रकार से भेदभाव वाले प्रतिबंध कतई स्वीकार नहीं ’

### चीन पहुंचने से पहले ही रूस के राष्ट्रपति पुतिन ने अपना रुख स्पष्ट किया

मास्को, 31 अगस्त। प्रधानमंत्री नरेंद्र मोदी चीन में हैं और अब रूस के राष्ट्रपति व्लादिमीर पुतिन भी पहुंच गए हैं। दुनिया की तीन महाशक्तियां एक मंच पर आ रही हैं, ऐसे में अमेरिका और पाकिस्तान समेत पूरी दुनिया की निगाहें एससीओ समिट पर टिकी हुई हैं। चीन पहुंचने से पहले पुतिन ने अमेरिकी राष्ट्रपति को सीधा संदेश दे दिया कि भेदभाव वाले प्रतिबंध स्वीकार नहीं किये जाएंगे। हालांकि, पुतिन ने कहा है कि चीन के तियानजिन में शंघाई सहयोग संगठन (एससीओ) शिखर सम्मेलन संगठन में नई ताकत का संचार करेगा।

अमेरिकी राष्ट्रपति ट्रंप पर निशाना साधते हुए रूसी राष्ट्रपति पुतिन ने कहा कि हम वैश्विक मुद्दों के समाधान के लिए ब्रिक्स समूह को मजबूत करने में एकजुट हैं। हालांकि, किसी भी प्रकार के भेदभावपूर्ण प्रतिबंधों को स्वीकार

पुतिन ने कहा कि चीन में हो रहा शिखर सम्मेलन एक अधिक न्यायसंगत बहुध्रुवीय विश्व व्यवस्था को आकार देने में मदद करेगा।

नहीं किया जा सकता है। ऐसे प्रतिबंध किसी भी देश के आर्थिक विकास में बाधा डाल रहे हैं। ऐसे में इन्हें कोई देश कतई स्वीकार नहीं कर सकता है। पुतिन ने कहा, यह सब एक अधिक न्यायसंगत बहुध्रुवीय विश्व व्यवस्था को आकार देने में मदद करेगा। एससीओ का आकर्षण इसके सरल लेकिन शक्तिशाली सिद्धांतों में निहित है।

ये सिद्धांत संस्थापक दर्शन के प्रति दृढ़ प्रतिबद्धता, समान सहयोग के लिए

खुलापन, किसी तीसरे पक्ष को निशाना न बनाना और प्रत्येक राष्ट्र की राष्ट्रीय विशेषताओं और विशिष्टता का सम्मान हैं।

रूसी राष्ट्रपति ने कहा, इस वैश्विक दृष्टिकोण का एक प्रमुख तत्व यूरोशिया में समान और अविभाज्य सुरक्षा की एक संरचना का निर्माण है, जिसमें एससीओ सदस्य देशों के बीच घनिष्ठ समन्वय भी शामिल है।

सिन्हुआ की रिपोर्ट के मुताबिक, पुतिन ने विश्वास व्यक्त करते हुए कहा कि तियानजिन शिखर सम्मेलन एससीओ के इतिहास में एक महत्वपूर्ण मील का पत्थर साबित होगा। रूस चीनी अध्यक्षता द्वारा घोषित प्राथमिकताओं का पूरा समर्थन करता है, जो एससीओ को मजबूत करने, सभी क्षेत्रों में सहयोग को गहरा करने और वैश्विक मंच पर संगठन की भूमिका को बढ़ाने पर केंद्रित हैं।

## वोटर अधिकार यात्रा के समापन समारोह में सभी घटक दल शामिल होंगे

### कांग्रेस के पवन खेड़ा ने दावा किया कि नागरिकों के सहयोग से बिहार में यात्रा बहुत सफल रही

पटना, 31 अगस्त। अखिल भारतीय कांग्रेस कमेटी के मीडिया प्रमुख और वरिष्ठ नेता पवन खेड़ा ने रविवार को कहा कि बिहार में इंडिया गठबंधन की वोटर अधिकार यात्रा प्रदेश के नागरिकों और मतदाताओ के सहयोग से बहुत सफल रही है और एक सितंबर को इसके समापन में सभी घटक दल के प्रतिनिधि भाग लेंगे।

खेड़ा ने कहा कि यात्रा के अंतिम दिन शिव सेना से संजय राउत और तुषमूल कांग्रेस (टीएमसी) से सांसद युसुफ पठान के समापन समारोह में आने से गठबंधन के अधिकांश दलों का प्रतिनिधित्व पूरा हो जाएगा।

कांग्रेस के मीडिया प्रमुख ने संवाददाता सम्मेलन में एक सवाल का जवाब देते हुए कहा कि चुनाव आयोग का यह कहना कि मतदाता सूची के विशेष गहन पुनरीक्षण (एसआईआर) के बाद शिकायतें बहुत कम आई हैं, गलत है, और आंकड़े कहते हैं कि 89 लाख लिखित शिकायतें दर्ज की गई हैं। उन्होंने कहा कि उनका गठबंधन इस मामले में चुनाव आयोग की प्रतिक्रिया का इंतजार कर रहा है।

संवाददाता सम्मेलन में खेड़ा ने कहा कि चुनाव आयोग का यह कहना है कि शिकायतें बहुत कम आई हैं, गलत है। आंकड़े कहते हैं कि 89 लाख शिकायतें दर्ज की गई हैं।

खेड़ा ने कहा कि इतनी अफरा तफरी है कि 65 लाख मतदाताओ ने 89 लाख लिखित शिकायतें दर्ज करा दी हैं।

कांग्रेस के मीडिया प्रमुख ने कहा कि एसआईआर के समय आधार कार्ड को मान्यता नहीं देने से मतदाताओं को काफी कठिनाइयां हुई। उनसे जमीन के कागज, आवासीय और जातीय प्रमाण पत्र पहचान के रूप में मांगे गए। जिन मतदाताओं के पास ये दस्तावेज नहीं थे उन्होंने अपने ब्लॉक में विकास पदाधिकारी के दफ्तर में चक्कर लगाए लेकिन वहां भी कह दिया गया कि नए

प्रमाणपत्र और दस्तावेज चुनाव के बाद बनेंगे।

खेड़ा ने कहा कि मतदाता पुनरीक्षण जब शुरू हुआ तब कहा गया था कि बिहार में बहुत से घुसपैठिये आ गए हैं और मृत व्यक्तियों को भी सूची से बाहर करना है, लेकिन सच्चाई यह है कि चुनाव आयोग की सूची में घुसपैठिया कोई मिला नहीं और बहुत से मृत मतदाताओं को वोटर अधिकार यात्रा के समय लोकसभा में नेता प्रतिपक्ष राहुल गांधी के साथ चाय पीते हुए देखा गया।

खेड़ा ने कहा कि चुनाव आयोग ने एसआईआर से पहले ही घोषणा कर दी थी की 20 प्रतिशत मतदाताओं का नाम बिहार में कटने वाला है। यह एक तय नंबर था जिसे काटने के लिए भाजपा और चुनाव आयोग काम कर रहे थे। उन्होंने कहा कि कुल 905400 बुर्घों पर 65 लाख मतदाताओं के नाम काटे गए हैं। इस सूची में पलायन,मृतक,अपने पते पर अनुपस्थित और दो जगह पर पंजीकृत जैसे मतदाता शामिल हैं। इस सूची के बावजूद बहुत से मतदाताओं के पास आज भी दो एपिक है, बहुत से ( शेष अंतिम पृष्ठ पर )

### अवैध पटाखा फैक्ट्री में विस्फोट से दम्पती की मौत

लखनऊ, 31 अगस्त। राजधानी लखनऊ में गुर्दबा क्षेत्र के बहेटा इलाके में रविवार सुबह आलम (50) के घर में अवैध रूप से बन रहे पटाखों में जोरदार विस्फोट हुआ। विस्फोट के कारण उसका मकान जमींदोज हो गया। हादसे में आलम और उसकी पत्नी मुन्नी (48) की मौत हो गई। जबकि, छह लोग घायल हो गए। दो लोगों को गंभीर अवस्था में ट्रॉमा सेंटर में भर्ती कराया गया है। घमाके से पांच मकान क्षतिग्रस्त हो गए और कुछ मकानों में मामूली दरार आई है। पुलिस का दावा है कि आलम की भाभी खादून के नाम पर पटाखा बनाने का लाइसेंस है।

धमाके में पांच मकान क्षतिग्रस्त हुए, 6 लोग घायल।

रविवार सुबह उसके घर में पटाखा बनाया जा रहा था। सुबह 11.30 बजे अचानक पटाखों में आग लगी और फिर जोरदार धमाके हुए। एक के बाद एक कई धमाकों से आलम का मकान तार के पत्तों की तरह ढ ह गया। घर में मौजूद आलम, उसकी पत्नी मुन्नी, बेटा दिलशान, इरशाद मलबे से नीचे दब गए। विस्फोट की चपेट में आने से पड़ोसी नदीम, हूरजहां, जैद और उनकी पत्नी इरम घायल हो गए थे।

पुलिस व दमकल कर्मियों ने आलम के मकान के मलबे से आलम, मुन्नी, दिलशान व इरशाद को बाहर निकाला। बुरी तरह से झुलसे आलम व मुन्नी की मौत हो चुकी थी। वहीं सीएमओ अंकुश मित्तल के अनुसार आलम के घर में अवैध रूप से पटाखे बनाए जा रहे थे।

### नाम हटाने के अधिक आवेदन मिले- चुनाव आयोग

पटना, 31 अगस्त। भारत निर्वाचन आयोग को राजनीतिक दलों की ओर से जहां एक ओर नये नाम जोड़ने के लिये कम आवेदन प्राप्त हुये हैं, वहीं पुराने नामों को हटाने के लिये चार गुना अधिक आवेदन सौंपे गये हैं।

भारत निर्वाचन आयोग की ओर से जारी रिपोर्ट के अनुसार, राज्य के प्रमुख क्षेत्रीय राजनीतिक दलों ने नाम जोड़ने के लिये कम आवेदन नाम हटाने के लिये अधिक सक्रियता दिखाई है। रिपोर्ट के अनुसार, भारत की कम्युनिस्ट पार्टी (मार्क्सवादी- लेनिनवादी) और राष्ट्रीय जनता दल ने अब

आयोग के अनुसार अब तक नाम जोड़ने के 33,326 आवेदन प्राप्त हुए हैं, जबकि, नाम हटाने के 2,02,565 आवेदन मिले हैं।

तक कुल 128 आवेदन नाम जोड़ने या हटाने को लेकर दाखिल किये हैं। इनमें से भाकपा (माले) ने 103 आवेदन सिर्फ नाम हटाने के लिये दिये हैं, जबकि नाम जोड़ने के लिये महज 15 आवेदन ही आयोग को सौंपे हैं। वहीं राजद ने नाम जोड़ने के लिए मात्र 10 आवेदन आयोग के समक्ष प्रस्तुत किये हैं। राज्यस्तर पर प्रारूप मतदाता सूची में योग्य मतदाताओं के नाम जोड़ने के लिए अब तक 33,326 आवेदन प्राप्त हुये हैं। वहीं नाम हटाने के लिये 2,07,565 आवेदन आयोग को मिले हैं।

( शेष अंतिम पृष्ठ पर )











# जालौर में मूसलाधार बारिश से कई गांवों का सम्पर्क कटा

जिले के नदी-नालों में भी पानी की तेज आवक

जालौर, (निर्स)। जालौर जिले में रविवार को दोपहर करीब एक 1:30 बजे बाद बारिश का दौर शुरू हुआ जो शाम तक मूसलाधार बारिश होने से चंहूओर पानी ही पानी नजर आने लगा। जिले के नदी-नालों में भी पानी तेज आवक के साथ बहते नजर आये। जालौर की जवाई व सुकड़ी नदी में पानी तेज गति से बहने से कई रास्ते अवरुद्ध रहे। वहीं पश्चिमी राजस्थान का सबसे बड़ा बांध जवाई में करीब साढ़े 55 फीट से अधिक पानी भर गया है। लगातार बारिश के चलते जवाई बांध में पानी की आवक जारी है। जालौर जिले में तेज बारिश के चलते कई गांवों का सम्पर्क कट गया। जालौर जिले में मानसून की सक्रियता के चलते लगातार बारिश होने से जगह-जगह पानी भर जाने से हर किसी को काफी परेशानी का सामना करना पड़ा रहा। जालौर का बांकली बांध ओवरफ्लो हो चुका है।

- पश्चिमी राजस्थान के सबसे बड़े बांध जवाई में साढ़े 55 फीट से अधिक पानी भरा, आवक जारी**
- जालौर का बांकली बांध ओवरफ्लो हो चुका है, जिले के बांडी सिणधरा, वणधर सहित कई बांधों में पानी की तेज गति से आवक हो रही है**

वहीं जिले के बांडी सिणधरा, वणधर सहित कई बांधो में पानी की तेज गति से आवक हो रही है। जवाई नदी, सुकड़ी नदी व आकोली नदी में पानी तेज गति से बहाने से कई जगह आवागमन अवरुद्ध रहा। मूसलाधार बारिश के चलते कुलथाना नदी भी आने से जालौर-जोधपुर मार्ग अवरुद्ध रहा। इसके अलावा तेज बारिश के चलते जालौर शहर के कई जगह पानी भर जाने से तालाब में तब्दील नजर आए।

जालौर शहर की सबसे व्यस्ततम सड़क जयपुर-जोधपुर रोड शिवाजी

और चौराहे से लेकर गर्वमेंट कॉलेज तक निकासी नहीं करने से रोड पर पानी भर गया, जिससे रोड तालाब में तब्दील नजर आया। रोड पर पानी भर जाने से वाहन चालकों को काफी परेशानी का सामना करना पड़ा। तेज बारिश के चलते कलेक्ट्रेट के समक्ष भी निकासी नहीं होने से पानी भर गया।

जालौर शहर के बागोड़ा रोड स्थित पंचायत समिति से गिटकी होटल तक भी निकासी नहीं होने से पानी भर जाने से वाहन चालकों व आम नागरिकों को काफी परेशानियों का सामना करना पड़ा। नया बस स्टैंड

में भी निर्माण के दौरान टेकेदार द्वारा किसी प्रकार से पानी की निकासी की कोई सुविधा नहीं करने से नया बस स्टैंड में भी पानी भर गया, जिससे यात्रियों को भी बस स्टैंड मे पानी में खड़ा रहना पड़ा। इसके अलावा बस स्टैंड तालाब में तब्दील नजर आया। तेज बारिश के चलते जालौर जिले की निचली कॉलोंनियों में पानी भर गया। वहीं लोगों को पानी भर जाने से काफी दिक्कतों का सामना करना पड़ा है। जालौर शहर के सुंदेलाव तालाब में लगातार जालौर शहर का सिवरेज का गंदा पानी व बारिश का पानी आने से तालाब ओवरफ्लो पानी तालाब के पास स्थित कॉलोनी में पानी भर जाने से कॉलोंनियां जलमग्न हो गईं। जालौर शहर में बारिश से जगह जगह पानी भर जाने से प्रशासनिक विफलता सामने नजर आई। बिना मापदंड के सड़कों का निर्माण करने से जगह जगह पानी भर गया।

## बारिश के दौरान तीन घरों पर आकाशीय बिजली गिरी, तीन लोग घायल

डींग/भरतपुर, (निर्स)। डींग जिले में कुम्हर थाना क्षेत्र के गांव सिकरौरी में अलसुबह तीन घरों पर आकाशीय बिजली गिर गई। आकाशीय बिजली गिरने से घर की छत की पट्टियां टूट गईं। घरों में लगे विद्युत उपकरण जल गए। बिजली गिरते समय आवाज इतनी

- आकाशीय बिजली गिरने से घर की छत की पट्टियां टूट गई, विद्युत उपकरण भी जल गए**

- बिजली गिरते समय आवाज इतनी भयंकर थी कि घर वालों के कान अभी भी सुन्न पड़े हैं**

भयंकर थी कि घर वालों के कान अभी भी सुन्न पड़े हुए हैं। बिजली गिरते ही गांव में हड़कंप मच गया। घरों में चीख-पुकार मचने लगी। आसपास के लोगों ने घरों में जाकर देखा कि घरों की पट्टियां टूट कर घरों में सो रहे लोगों पर गिर गईं जिससे वह घायल हो गए। गनीमत यह रही कि पट्टी किसी के सिर के ऊपर नहीं



गांव सिकरौरी में अलसुबह आकाशीय बिजली गिरने से घर की छत की पट्टियां टूट गईं।

गिरी, जिससे बड़ा हादसा होने से टल गया। घायलों को स्थानीय अस्पताल में भर्ती कराया गया है।

जानकारी के मुताबिक देर रात झमाझम बारिश हो रही थी। सिकरौरी गांव में करीब सुबह तीन बजे के आसपास तीन मकानों के ऊपर

आकाशीय बिजली गिर जाने से हड़कंप मच गया। आकाशीय बिजली गिरने से मकान की पट्टी नीचे गिर गई, जिसमें तारा पत्नी कुंज बिहारी, रोहित पुत्र कुंज बिहारी, संजय पुत्र बलदेव घायल हो गए। जिन्हें उपचार के लिए अस्पताल में भर्ती कराया। आकाशीय

बिजली के चलते घर में लगे सभी विद्युत उपकरण जल गए। आवाज सुनकर मदद के लिए गांव के लोग दौड़े चले आए, जिन्होंने घायलों को अस्पताल पहुंचाया, सूचना मिलते ही स्थानीय प्रशासन के लोग भी गांव पहुंचे।

## भीषण सड़क हादसे में दो भाइयों की मौत

टोंक, (निर्स)। जिले के घाड़ थाना क्षेत्र स्थित जयपुर-कोटा नेशनल हाइवे-52 पर गैसली कट के पास शनिवार रात्रि को कैसर से पीड़ित पिता से मिलकर जयपुर से वापस लौट रहे बेटे और उसके चचेरे भाई को पीछे से अज्ञात वाहन ने कुचल दिया, इस भीषण हादसे में दोनों युवकों की मौके पर ही मौत हो गई।

ग्रामीणों ने बताया कि अज्ञात वाहन ने एक युवक का सिर कुचल दिया तथा दूसरे के सीने पर टायर निकाल दिया, जिससे मौके पर ही दोनों की मौत हो गई, जिनका शव सामुदायिक स्वास्थ्य केन्द्र

- कैसर से पीड़ित पिता से मिलकर जयपुर से वापस लौट रहे थे चचेरे भाई**

दुनी अस्पताल की मॉच्युरी में रखवाया गया। परिजनों को सूचित कर बुलाया गया तथा दोनों युवकों का शव सुपुर्द कर दिया। घाड़ थाना पुलिस ने मामला दर्ज कर अज्ञात वाहन की तलाश शुरू कर दी है, मामले में अनुसंधान जारी है। सूचना पर

## श्रीगंगानगर में साढ़े तीन इंच बारिश हुई

- गांव बुर्जवाला, नग्गी, भुट्टीवाला, रड़ेवाला, रूपनगर, बड़िंगा सहित गांवों में भी बरसात हुई**

पानी की निकासी होने के बाद कुछ राहत मिली। वहीं श्रीगंगानगर में 88 एमएम (साढ़े तीन इंच) बारिश हुई। वहीं चूनाबढ़ कस्बे सहित आसपास के गांवों में एक घंटा तक झमाझम बारिश हुई। इससे गलियों व सड़कों में पानी भर गया। खेतों फसलें भी पानी से लबालब दिखाई दीं।

श्रीकरणपुर, (निर्स)। शहर और आसपास के गांवों में रुक-रुक कर बारिश का दौर जारी रहा। शहर में 25 एमएम बारिश दर्ज की गई। करीब ढाई घंटे रुक-रुककर चली बरसात से शहर के निचले वार्डों, सड़कों व खेतों में भी पानी भर गया। बरसात के चलते शहर की विद्युत आपूर्ति भी बंद रही। शहर में शाम 4 से 6:30 बजे तक बारिश का दौर जारी रहा। गांव नग्गी, बुर्जवाला, भुट्टीवाला, रड़ेवाला, रूपनगर, बड़िंगा सहित गांवों में भी अच्छी बरसात के समाचार मिले हैं। बरसात से शहर के निचले वार्डों में एक बारगी तो एक-एक फीट पानी जमा हो गया। जोहड़ में

## चम्बल नदी में कूदी युवती का मिला शव

कोटा, (निर्स)। नयापुरा थाना इलाके के चम्बल की छोटी पुलिया से दो दिन पूर्व चम्बल नदी में कूदी युवती का शव रविवार को दो दिन बाद भीमगंजमेंडी थाना क्षेत्र के रेलवे ब्रिज के पास नदी में मिला। गोखातोर टीम ने युवती के शव को चम्बल नदी से बाहर निकालकर भीमगंजमेंडी पुलिस को सौंप दिया। नगर निगम गोताखोर विष्णु श्रृंगी ने बताया कि 29 अगस्त को एक युवती के चम्बल की

छोटी पुलिया से चम्बल नदी में कूदने की सूचना मिली थी। युवती की तलाश के लिये टीम द्वारा लगातार प्रयास किया जा रहा था। विष्णु श्रृंगी ने बताया कि टीम द्वारा लगातार किये जा रहे प्रयास के बाद रविवार को स्टेशन क्षेत्र के रेलवे ब्रिज के पास चम्बल नदी में महिला का शव मिला। युवती के पास से मिले आधार कार्ड के आधार पर मृतका की पहचान सीमलिया दिगोद निवासी पूजा के रूप में हुई है।

## सात लाख की शराब सहित ट्रक जब्त

उदयपुर, (निर्स)। शहर के गोवर्धन विलास थाना पुलिस ने सात लाख रूपये की अवैध शराब सहित ट्रक जब्त कर चालक को गिरफ्तार किया है। एसपी योगेश गोयल के निर्देश पर चलाए जा रहे तलाशी अभियान के दौरान टी.पुलिस अधीक्षक गोपाल स्वरूप मेवाड़ा, पुलिस उपाधीक्षक सूर्यवीर सिंह के सुपरिजन में थाताधिकारी दिलीप सिंह झाला के नेतृत्व में गठित दल ने अवैध शराब कारोबारियों के खिलाफ कार्रवाई करते हुए बारापाल हाइवे पर तलाशी के दौरान मिनी ट्रक में मार्बल पत्थरटाईल्स आड में रखे अवैध शराब के 57 कर्टन पाए गए। इस पर पुलिस ने शराब सहित मिनी ट्रक जब्त कर चालक मुकेश कुमार पुत्र रूधाराम निवासी हाउसींग बोर्ड कॉलोनी सुमेरपुर पाली को गिरफ्तार कर प्रकरण दर्ज किया। शराब की बाजार कीमत 7 लाख रूपये बताई जाती है।

## आठ फरार वांछित अपराधी गिरफ्तार

टोंक, (निर्स)। पुलिस महानिरीक्षक अजमेर एवं जिला पुलिस अधीक्षक राजेश कुमार मीणा के निर्देशानुसार वृताधिकारी मालपुरा आशीष प्रजापत एवं थानाधिकारी टोडारथसिंह महावीर प्रसाद के नेतृत्व में एक दिवसीय ऐरिया डोमिनेशन अभियान के तहत वांछित अपराधी, पूर्व के चालानशुदा अपराधियों व सक्रिय अपराधियों एवं असामाजिक तत्वों के विरुद्ध प्रभावी कार्रवामें में गठित टीम ने सात अपराधियों को गिरफ्तार किया है।

इसी प्रकार गेठ निर्माण प्लांट से मशीन पाटर्स चोरी के मामले में पुलिस थाना लाम्बाहरिसिंह में दर्ज प्रकरण में फरार तीन आरोपियों को गिरफ्तार कर उनके कब्जे से 3 लाख 50 हजार कीमत के प्लांट से चोरी डिस्प्ले व पीएलसी मशीन जब्त की है। लाम्बाहरिसिंह थानाधिकारी राजकुमार ने बताया कि गत 19 अगस्त को दर्ज प्रकरण के अनुसार पीडब्ल्यूडी विभाग से स्वीकृत

भुसावर/भरतपुर/बयाना, (निर्स)।

कस्बा भुसावर सहित ग्रामीण परिवेश में पिछले कई दिनों से रूक-रूककर बारिश का दौर जारी है। शनिवार देर शाम को आसमान में तेज गर्जना के साथ आए बादलों से हुई मूसलाधार बारिश के बाद आमजन को गर्मी से तो राहत मिली, लेकिन घरों सहित नीचले इलाकों में पानी भर जाने से लोगों को भारी परेशानियों का सामना भी करना पड़ा। गांव नयागांव खालसा निवासी एक जने के मकान की चार दीवारी की एक साइड वाली दीवार

देखते ही देखते क्षतिग्रस्त होकर गिर गयी तो गांव में बंध के लिए जाने वाला रास्ता पूरी तरह कट गया और मिट्टी बह जाने से रास्ता अवरुद्ध हो गया। वहीं कस्बा भुसावर के चेतन विद्या मन्दिर परिसर में पानी भर जाने से बच्चे पानी को बाहर निकालते नजर आये। दूसरी ओर पोस्ट ऑफिस भवन के पीछे की दीवार क्षतिग्रस्त होकर गिर गयी।

वहीं बयाना क्षेत्र में रविवार को झमाझम बारिश हुई, जिससे इलाके का मौसम सुहाना हो गया। लगातार हो रही

बारिश से तापमान में गिरावट दर्ज की गई, जिससे लोगों को लंबे समय से झेल रही भीषण गर्मी से राहत मिली है। बारिश के कारण मुख्य बाजारों और गलियों में पानी भर गया, जिससे आमजन को थोड़ी असुविधा हुई, लेकिन लोगों के चेहरों पर खुशी साफ नजर आई। बारिश से किसानों के चेहरे खिल उठे हैं, क्योंकि यह बारिश खरीफ की फसलों के लिए बेहद लाभदायक साबित होगी। मौसम विभाग ने आने वाले दिनों में और बारिश की संभावना जताई है।

## गिरफ्तार

कराई, जिस पर थाना पुलिस ने मामला दर्ज कर अनुसंधान प्रारम्भ किया। मामले में थानाधिकारी के नेतृत्व में गठित टीम ने घटनास्थल के आसपास लगे सीसीटीवी फुटेज की जांच की। कार्रवाई के दौरान टीम ने संदिग्धों के मोबाइल नंबरों की सीडीआर रिपोर्ट निकलवाकर विश्लेषण किया। घटना में संदिग्ध पाये गये गौरव शर्मा पुत्र तेजपाल शर्मा निवासी बीच गली महुअर पुलिस थाना किन्गवली जिला आगरा, उत्तर प्रदेश, मोहित पुत्र सन्तराम जाट निवासी झसवा थाना साल्हवास जिला झज्जर, हरियाणा व दीपक कुमार पुत्र सुरेन्द्र सिंह जाट निवासी हमीनपुर थाना पिलानी जिला झुझुनूं को गिरफ्तार कर पूछताछ के बाद तीनों को आपराधिक षडयंत्र रचकर प्लांट से डिसप्ले व पी.एल.सी. चोरी कर ले जाना पाया गया। उक्त तीनों आरोपियों को प्रकरण में गिरफ्तार कर आगे अनुसंधान जारी है।

## तेज बहाव में बहा डंपर, चालक बाल-बाल बचा

टोंक, (निर्स)। पीपलू उपखंड क्षेत्र के कचौलिया गांव के पास से गुजर रही मासी नदी की रफ्ट पर शनिवार को पानी के तेज बहाव में गिट्टी से भरा डंपर पलट कर नदी में गिर गया। इसके बाद चालक ने खलासी साइड की खिड़की से बाहर निकलकर डंपर पर चढ़कर अपनी जान बचाई। बाद में वहां मौजूद ग्रामीणों ने चालक को ट्रैक्टर में बिठाकर उसे बाहर निकाला। ग्रामीणों ने बताया कि गिट्टी भरकर ले जा रहे डंपर रामकिशनपुरा उर्फ कचौलिया गांव के पास से गुजर रही मासी नदी की रफ्ट को पार करके निकल रहा था, तभी तेज बहाव के कारण असंतुलित होकर डंपर नदी में उतर कर पलट गया। दूसरी साइड की खिड़की से बाहर निकल डंपर के ऊपर चढ़ गया, जहां बाद में वहा मौजूद ग्रामीणों ने उसे ट्रैक्टर में बिठाकर बाहर निकाला।

## टावरों से केबल चोरी करने का आरोपी गिरफ्तार

बांसवाड़ा, (निर्स)। थाना दानपुर क्षेत्र में टावरों पर चढ़कर केबल चोरी करने के शायिर आरोपी छगन को गिरफ्तार कर लिया गया है। थानाधिकारी राजवीर सिंह ने बताया कि 29 अगस्त को प्रार्थी सचिन चौधरी हाल जीएसपी पावर सिस्टम कंपनी के स्टेट ऑफिस ने रिपोर्ट दी कि उनकी कंपनी जीयो कंपनी के टावरों के रखरखाव का कार्य करती है। 27 अगस्त की रात 11 बजे दो चोर चोरी कर रहे थे जो टावर पर लगे कैमरे में साफ दिख रहे हैं। घटना नेगड़िया में लगे जीयो टावर की थी। इसी तरह 25 अगस्त को गांव नापला में भी चोरी की घटना हुई। इसके अलावा दानपुर, बारी, कटुम्बी, पाड़ला, आबापुरा, चन्दोड के टावरों पर भी चोरी हुई।

जिला पुलिस अधीक्षक सुधीर जोशी व एसपी डॉ. राजेश भारद्वाज के सुपरविजन व पुलिस उप अधीक्षक गोपीचंद मीणा के सुपरविजन में थानाधिकारी राजवीर सिंह के नेतृत्व में टीम गठित की गई। थाना स्तर पर गठित टीम ने सीसीटीवी फुटेज एवं आसूचना संकलित कर संदिग्ध का पता लगाया तो छगन पुत्र परतु निनामा निवासी परातपाड़ा कटुम्बी के बारे में पता चला तो डिटेन कर पूछताछ की गयी तो छगन ने पूर्व में भी पाड़ला, नापला, पुलिस थाना आम्बापुरा में भी जीयो कंपनी के टावर पर अपने साथी कालु पुत्र मोती चरपोटा निवासी खुंटड़िया के साथ मिलकर केबल चोरी करना स्वीकार किया। पुलिस ने उसे गिरफ्तार कर लिया। अन्य आरोपी कालु की तलाश



दानपुर थाना पुलिस ने शायिर केबल चोर को गिरफ्तार किया।

## मंदिर में चोरी करने वाला गिरफ्तार

बांसवाड़ा, (निर्स)। मोटागांव थाना पुलिस ने नकबजनी की वादादातों पर अंकुश लगाते हुए मंदिर में चोरी करने के आरोपी को मात्र 24 घंटों में गिरफ्तार कर लिया है। थानाधिकारी रामसिंह ने बताया कि 28 अगस्त को अज्ञात बदमाश ने मंदिर में चोरी करते हुए चांदी जड़ित मूर्ति व सोने जैसा नकली हार

चुरा लिया था, जिसके संबंध में अनिल पुत्र पृथ्वीराज दर्जी निवासी बस्सी आड़ा ने रिपोर्ट दी, जिस पर मामला दर्ज किया गया। थानाधिकारी रामसिंह के नेतृत्व में गठित टीम ने तकनीक विश्लेषण करते हुए मुखबिर तंत्र से सूचना संकलित की। वहीं मंदिर के आस-पास लगे सीसीटीवी चैक करते हुए अज्ञात बदमाश की तलाशी शुरू की। इस दौरान संदिग्ध मुकेश पुत्र कांतिलाल सुथार निवासी बस्सी आड़ा के संदिग्ध होने पर पूछताछ की तो मुकेश ने घटना करना स्वीकार किया। मुकेश की निशादेही से राधाकृष्णजी की चांदी जड़ित प्रतिमा व सोने जैसा नकली हार जब्त किया गया।

## घग्घर नदी का पानी अनूपगढ़ क्षेत्र में मल्ला टिब्बा तक पहुंचा

अनूपगढ़, (निर्स)। शिवालिक पहाड़ियों से निकलने वाली घग्घर नदी का पानी अनूपगढ़ क्षेत्र में मल्ला टिब्बा तक पहुंच गया है। गुल्ला चिक्का हेड से 37,893 क्यूसेक पानी छोड़ा गया है। ओट्ट डाउनस्ट्रीम पर 26,000 क्यूसेक पानी दर्ज किया गया है। पानी की गति बेहद धीमी है। सुबह से दोपहर तक पानी ने मात्र एक किलोमीटर की दूरी तय की है। इस कारण अनूपगढ़ के अंलिम छोर के किसानों को लंबा इंतजार करना पड़ेगा। भारतीय किसान संघ के प्रांतीय उपाध्यक्ष जसवंत सिंह चंदी ने बताया कि पहाड़ी इलाकों में हुई भारी बारिश और हनुमानगढ़ व पीलीबंगा क्षेत्र में हुई वर्षा से नदी में जलस्तर अच्छा है। पानी की धीमी गति का कारण कृषि फार्म के

- एक किमी प्रतिदिन की रफ्तार से बढ़ रहा पानी, किसानों को इंतजार करना पड़ेगा**

सायफन गेट का खुला होना है। किसानों ने पहले सायफन को बंद कर दिया था। इससे जलधारा की ओर अनूपगढ़ क्षेत्र से होकर भेड़ताल की ओर बढ़ती, लेकिन अधिकारियों ने गेट दोबारा खोल दिए। यह जल संसाधन विभाग के चीफ के आदेशों के विपरीत है। चीफ ने कहा था कि भेड़ताल तक पानी पहुंचने से पहले सायफन नहीं खोले जाएं। किसान संघ ने इस मुद्दे को केंद्रीय मंत्री अर्जुन मेघवाल के सामने भी रखा है। फिर भी वर्तमान

स्थिति किसानों के लिए संतोषजनक नहीं है। उन्होंने कहा कि मौजूदा स्थिति में अगले चार दिन तक भी पानी का बहाव थोड़ा बना रह सकता है। अनूपगढ़ भेड़ताल तक पानी पहुंचाने के लिए तेज दबाव और वेग दोनों जरूरी हैं। इसी दौरान यदि पीछे से पानी की मात्रा कम हो गई तो पानी के भेड़ताल तक पहुंचने की उम्मीदें धूमिल हो सकती हैं। इधर, पानी के बढ़ते स्तर और भविष्य में संभावित खतरे को देखते हुए घग्घर बहाव क्षेत्र से लगे गांवों के किसान अब खुद ही बंधे को मजबूत करने में जुट गए हैं। ग्रामीण जगह-जगह जटाई की रोकने के लिए पक्की दीवार बनायी संरचना तैयार कर रहे हैं। किसानों का कहना है कि प्रशासन से मदद मिलने तक वह खुद अपने स्तर पर सुरक्षा इंतजाम

कर रहे हैं, ताकि पानी घग्घर बहाव क्षेत्र के अलावा अन्य क्षेत्र में नहीं जा सके। प्रदेश उपाध्यक्ष जसवंत सिंह चंदी ने बताया कि 31 अगस्त रविवार को घग्घर नदी में गुल्ला चिक्का पर 37,893 क्यूसेक, खनौरी पर 8400 क्यूसेक, चांदपुर पर 4150 क्यूसेक, ओट्ट डाउनस्ट्रीम पर 26000 क्यूसेक, घग्घर सायफन पर 16930 क्यूसेक, नाली बेड पर 5,000 क्यूसेक, आरडी 42 जीडीसी पर 11880 क्यूसेक, आरडी 133 जीडीसी डाउनस्ट्रीम पर 4500 क्यूसेक, सूरतगढ़ ब्रांच पर 1,550 क्यूसेक तथा आरडी 158 जीडीसी पर 4450 क्यूसेक पानी दर्ज किया गया। पूर्व में नाली बेड पर पानी 3000 क्यूसेक प्रवाहित होता था जो अब 5000 हो रहा है।

## पति से अलग रह रही विवाहिता की गला घोटकर हत्या

- मृतका की पुत्री दोपहर के समय स्कूल से घर लौटी, तब घटना का पता चला**
- महिला राजियासर में ब्यूटी पार्लर का संचालन कर अपना गुजर-बसर कर रही थी**

बहनोंई दिलीप से अलग हो गई थी। उसने सूरतगढ़ के वार्ड-11 में किराए का मकान ले लिया और वहां रहने लगी। बेबी गुप्ता राजियासर में ब्यूटी पार्लर का संचालन कर अपना गुजर बसर कर रही

थी। आरोप है कि भंवरलाल पुत्र छोट्ट राम निवासी नई सुरेशिया, जो बिश्नवाल में बारबर शॉप करता है, वह उसकी बहन के घर आता जाता था। शाम को भी वह उसके घर आया और किसी बात को लेकर उससे झगड़ा किया। शनिवार सुबह जब उसके भांजी और भांजा स्कूल चले गए तो भंवरलाल फिर उसकी बहन के घर आया और उसके साथ मारपीट कर चुन्नी से गला घोट कर मौके से फरार हो गया। दोपहर के समय भांजा भांजी जब स्कूल से आए तो उसकी बहन चतरपाई पर अचेत अवस्था में पड़ी थी। घटना की जानकारी उन्हें मिलने के बाद वे तुरंत बेबी गुप्ता को राजकीय चिकित्सालय लेकर पहुंचे, जहां डॉक्टर ने उसे मृत घोषित कर दिया। इसके बाद पुलिस ने शव का परिजनों की मौजूदगी में पोस्टमॉर्टम करवा उन्हें सौंप दिया।



# भाजपा की प्राथमिकता होगी कि सदन, जनता के काम के लिए सुचारू चले : भजनलाल शर्मा

## विधानसभा में मानसून सत्र की पूर्व संध्या पर मुख्यमंत्री निवास पर हुई भाजपा विधायक दल की बैठक

**-कार्यालय संवाददाता-**  
जयपुर । मुख्यमंत्री भजनलाल शर्मा के नेतृत्व में रविवार को मुख्यमंत्री निवास पर भारतीय जनता पार्टी के विधायक दल की बैठक हुई। बैठक में सोमवार से प्रारंभ हो रहे विधानसभा सत्र को सुचारु रूप से संचालित करने तथा जनकल्याणकारी योजनाओं एवं लोकहित के मुद्दों को प्रमुखता से उठाने की रणनीति पर विस्तार से चर्चा की गई। मुख्यमंत्री ने कहा कि, भाजपा की प्राथमिकता होगी कि सदन, जनता के काम के लिए सुचारु रूप से चले। साथ ही, कांग्रेस द्वारा फैलाए जा रहे झूठे और भ्रामक प्रचार का मजबूती से प्रतिकार किया जाए। मुख्यमंत्री ने कहा कि कांग्रेस का मुख्य उद्देश्य सदन की कार्यवाही में बाधा डालना है, जबकि भारतीय जनता पार्टी का मानना है कि सदन जनता की अपेक्षाओं को पूरा करने का माध्यम होना चाहिए। इसके लिए सदन की कार्यवाही सुचारू चले।

मुख्यमंत्री ने कहा कि इस सत्र में राज्य सरकार कई नए विधेयक लेकर आ रही है। सभी विधायक 100



मुख्यमंत्री भजनलाल शर्मा के नेतृत्व में रविवार को मुख्यमंत्री निवास पर भारतीय जनता पार्टी के विधायक दल की बैठक हुई।

प्रतिशत उपस्थिति सुनिश्चित करते हुए जनहित से जुड़े इन सभी विधेयकों को निर्बाध रूप से पारित करवाने में सहयोग करें।

बैठक में मुख्यमंत्री ने कहा कि प्रधानमंत्री नरेन्द्र मोदी के नेतृत्व में राज्य की डबल इंजन सरकार राजस्थान के चहुंमुखी विकास के

लिए दिन-रात समर्पित भाव से कार्य कर रही है। प्रदेश की जनता ने जिन आकांक्षाओं और विश्वास के साथ हमारी सरकार चुनी है, हम उन पर पूरी तरह खरे उतर रहे हैं। शर्मा ने कहा कि विधानसभा सत्र में सभी मंत्रीगण अपने विभाग से संबंधित प्रश्नों के जवाब की पूरी तैयारी करके

आएं तथा राज्य सरकार द्वारा किए गए जनहित के कार्यों और लोककल्याणकारी योजनाओं के बारे में विस्तार से राज्य सरकार का पक्ष रखें। उन्होंने विधायकों से भी अपील की कि वे विधानसभा सत्र के दौरान पूरे समय सदन में उपस्थित रहें तथा एकजुटता के साथ विपक्ष द्वारा उठाए

- जनहित के मुद्दों को विधानसभा में प्राथमिकता से उठाए विधायकगण : मुख्यमंत्री भजनलाल शर्मा
- सीएम भजनलाल ने कहा कि, ‘‘इस सत्र में राज्य सरकार कई नए विधेयक लेकर आ रही हैं। सभी विधायक 100 प्रतिशत उपस्थिति सुनिश्चित करते हुए जनहित से जुड़े इन सभी विधेयकों को निर्बाध रूप से पारित करवाने में सहयोग करें।’’

मुद्दों पर सरकार का सहयोग करें।

मुख्यमंत्री ने कहा कि राज्य सरकार ने पूर्ववर्ती सरकार के पांच साल की तुलना में हमारे डेढ़ वर्ष के कार्यकाल में उनसे अधिक विकास कार्य करवाए हैं। इस संबंध में हमारे विधायकों को सदन में और सदन के बाहर मोडिया के द्वारा प्रमुखता से इनका प्रचार-प्रसार करना चाहिए। उन्होंने कहा कि आगामी पंचायत और निकाय चुनाव के दृष्टिगत सदन में हमारी भूमिका इस तरह सकारात्मक होनी चाहिए कि हम जनता का विश्वास जीत लें।

मुख्यमंत्री ने कहा कि आगामी

## गोविंद देवजी मंदिर में राधाष्टमी महोत्सव धूमधाम से आयोजित



जयपुर। ठाकुर श्रीजी की प्रियाजु राधा किशोरी जी का जन्मोत्सव रविवार को श्रीकृष्ण जन्माष्टमी की भांति राधा अष्टमी के रूप में गोविंद देवजी मंदिर में भक्ति भाव और धूमधाम से सम्पन्न हुआ। सुबह बंगाली महिला मंडल की ओर से प्रारंभ हुआ चौबीस घंटे का अष्टग्रहर नाम संकीर्तन संपन्न हुआ।

सुबह 8 से 10 बजे तक निशुल्क पंचकुंडीय राधा गायत्री महायज्ञ का आयोजन हुआ, जिसमें राधा गायत्री मंत्रों के साथ सैकड़ों श्रद्धालुओं ने आहुतियां प्रदान कीं। यज्ञ का संचालन गायत्री शक्तिप्रद ब्रह्मपुरी के विद्वानों की टोली ने किया। मंदिर सेवाधिकारी मानस गोस्वामी ने बताया कि मंगला झांकी के बाद मंदिर महंत अंजन कुमार गोस्वामी के सात्रिध्व में राधाजी का 121 किलो पंचामृत, सर्वोषधि और केसर जल से अभिषेक हुआ। इसमें 80 किलो दूध, 30 किलो दही, 2 किलो बुरा, 1 किलो शहर, 1 किलो घी और शेष केसर जल का उपयोग किया गया।

लगभग 45 मिनट तक अभिषेक क्रम चला। धूप झांकी में छप्पन भोग की झांकी सजाई गई तथा अधिवास पूजन हुआ। श्रृंगार झांकी में जन्मोत्सव पूजन के साथ खीरसा, रबड़ी कुल्हड़, सागरी लड्डू, पंजीरी लड्डू का भोग अर्पित किया गया। मंदिर और भक्तों की टोली ने किया। मंदिर सेवाधिकारी मानस गोस्वामी ने बताया कि मंगला झांकी के बाद मंदिर महंत अंजन

## मदन राठौड़ के साथ कार्यकर्ताओं ने सुनी ‘‘मन की बात’’

जयपुर । भाजपा प्रदेश कार्यालय में प्रधानमंत्री नरेंद्र मोदी के मन की बात कार्यक्रम की 125वीं कड़ी का लाइव प्रसारण श्रवण किया गया।

भाजपा प्रदेश अध्यक्ष मदन राठौड़ की अध्यक्षता में प्रदेश पदाधिकारी, कार्यकर्ताओं और आमजन ने मन की बात कार्यक्रम का श्रवण किया। राठौड़ ने बताया कि प्रधानमंत्री नरेंद्र मोदी ने देशभर में आई प्राकृतिक आपदाओं-विशेषकर बाढ़ और भूखंडन की त्रासदी पर गहरी संवेदना व्यक्त की। उन्होंने एनडीआरएफ, एसडीआरएफ, सेना, सामाजिक कार्यकर्ताओं, डॉक्टरों और स्थानीय नागरिकों द्वारा किए गए राहत कार्यों की सराहना की।

उन्होंने कहा कि इन कठिन परिस्थितियों में तकनीक और मानवता ने मिलकर राहत कार्यों को गति दी। भाजपा प्रदेश अध्यक्ष मदन राठौड़ ने बताया कि प्रधानमंत्री ने जम्मू-कश्मीर में हुए दो ऐतिहासिक आयोजनों-पुलवामा में पहला डे-नाइट क्रिकेट मैच और डल झील पर

- प्रधानमंत्री मोदी ने प्राकृतिक आपदाओं में आमजन के राहत कार्यों की सराहना की : भाजपा प्रदेशाध्यक्ष

आयोजित खेले। इंडिया वाटर स्पोर्ट्स फेस्टिवल का विशेष उल्लेख किया। उन्होंने ओडिशा की रश्मिता साहू और श्रीनगर के मोहसिन अली से संवाद कर उनकी उपलब्धियों की सराहना की।

प्रधानमंत्री ने यूपीएससी में अंतिम सूची तक न पहुँच पाने वाले योग्यअर्थार्थियोंकेलिए‘प्रतिभा सेतु’ पोर्टल के शुभारंभ की जानकारी दी, जिससे अब निजी क्षेत्र में भी इन होनहार युवाओं को अवसर मिल रहे हैं। उन्होंने सूरत के जितेंद्र सिंह राठौड़ जैसे आम नागरिकों द्वारा शहीदों की याद में किए जा रहे योगदान की सराहना करते हुए उन्हें देशभक्ति की जीवंत मिसाल बताया।

## सराफ ने किया 22 कमरों का लोकार्पण

जयपुर। मालवीय नगर विधायक कालीचरण सराफ ने वार्ड 129 जयन जवान कॉलोनी तृतीय में विधायक कोष के द्वारा प्रदत्त राशि 21 लाख रुपये की लागत से लगे 22 कैमरों का लोकार्पण किया। पार्षद महेश सेनी बच्चू ने बताया कि जय जवान कॉलोनी तृतीय में आए दिन चोरियां होती थी, और असामाजिक तत्वों के द्वारा गाड़ियों के शीशे तोड़ दिए जाते थे। विकास समिति अध्यक्ष अनूप भरतारिया ने बताया कि स्थानीय लोगों की मांग पर क्षेत्रीय विधायक सराफ के द्वारा सीसीटीवी कैमरे लगवाए गये हैं जिसका आज भव्य लोकार्पण किया गया। स्थानीय लोगों की मांग पर सराफ ने जय जवान कॉलोनी तृतीय में तीन पार्कमेंट नवीनीकरण के लिए 15 लाख रुपए विधायक कोष से देने की घोषणा की। नटवर कुमावत ने बताया कि अभी तक 30 कॉलोनी में कैमरे लग गये और 13 कॉलोनी में कार्य प्रागति पर है।इस अवसर पर मालवीय नगर मंडल अध्यक्ष हरीश खड्डिया,विकास समिति अध्यक्ष अनूप भरतारिया,पी के पाटनी कार्यकारी अध्यक्ष, बृजेश शर्मा सचिव,जितेन्द्र गंगवाल कोषाध्यक्ष, सुशील पंचोली, योगेश वर्मा, नरेंद्र अजमेरा, संतोष बटवाड़ा मौजूद थे।

## ‘‘राजस्थान गौरव’’ सम्मान से 28 विभूतियां अलंकृत

जयपुर । ‘‘संस्कृति युवा संस्था’’ की ओर से प्रदेश का सबसे प्रतिष्ठित और 30 वर्ष से अनवरत आयोजित हो रहे राजस्थान गौरव सम्मान समारोह आज अपनी पूर्ण भव्यता के साथ होटल आईटीसी राजपूताना शैरेंतन में आयोजित हुआ। जिसमें प्रदेश की 28 लब्ध प्रतिष्ठित प्रतिभाओं को ‘‘राजस्थान गौरव’’ के अलंकरण से विभूषित किया गया।

समारोह के मुख्य अतिथि राज्यपाल हरिभाऊ बागड़े ने कहा कि प्रदेश की विभूतियों को सम्मानित करना अपने आप में एक अतुलनीय कार्य है और संस्कृति युवा संस्था पिछले 30 वर्षों से राजस्थान की विभिन्न प्रतिभाओं को गरिमापूर्ण तरीके से ‘‘राजस्थान गौरव’’ के अलंकरण से विभूषित कर रही है। ये अपने आप में एक अनूठा कार्य है। उन्होंने कहा कि हमारी भारतीय संस्कृति को आगे बढ़ाने का दायित्व युवाओं पर है और जिन्हें आज सम्मानित किया गया है ये सब प्रतिभायें राजस्थान का नाम रोशन कर रही हैं। संस्कृति युवा संस्था के अध्यक्ष पं. सुरेश मिश्रा ने कहा कि व्यक्तित्व का सम्मान समाज का दायित्व है और इस प्रकार के आयोजनों में ऐसी प्रतिभाएँ जो प्रदेश में ही नहीं अपितु सम्पूर्ण भारत में राजस्थान का नाम रोशन कर रही हैं, वे भी प्रोत्साहित होगी और उनके पद चिह्न सम्मान का आयोजन कर रही हैं। साथ ही नवसंवत्सर का स्वागत, वर्ल्ड हेल्थ फेस्टिवल, नववर्ष की शुरुआत दारू नहीं दूध से करें जैसे अभियान पिछले 30 वर्षों से अनवरत जारी है। संस्था के संरक्षक गोविन्द पारीक एवं कार्यक्रम संयोजक सुनील



राज्यपाल हरिभाऊ बागड़े ने रविवार को जयपुर में आयोजित समारोह में गुजरात इनकम टैक्स के चीफ कमिश्नर सतीश शर्मा समेत 28 प्रतिभाओं को ‘‘राजस्थान गौरव’’ अवार्ड से नवाजा। इस मौके पर संस्कृति युवा संस्था के अध्यक्ष पंडित सुरेश मिश्रा, प्रधान संरक्षक एडवोकेट एच.सी. गणेशिया और संरक्षक गोविंद पारीक समेत कई लोग मौजूद थे।

अनवरत जारी है। जिसमें देश-विदेश के धावक भाग लेते हैं। इसबार की मैरथन में एक लाख 25 हजार धावकों ने भाग लिया, जो अपने आप में एक रिकॉर्ड है। इसके अतिरिक्त देश विदेश की प्रतिभाओं को लंदन की पार्लियामेंट, फ्रांस की सीनेट और अमेरिका के यूनाइटेड नेशन में संस्कृति युवा संस्था भारत गौरव सम्मान का आयोजन कर रही हैं।

खेतपालिया ने बताया कि राजस्थान गौरव सम्मान समारोह समिति ने 30 वर्षों के सभी चयनों में पारदर्शिता अपनाई है। इस अवसर पर राजस्थान गौरव से 28 प्रतिभाओं को सम्मानित किया गया है। इस अवसर पर राजस्थान फाउंडेशन की चैयरमैन आईएसएस डॉ. मनीषा अरोड़ा, मुंबई के प्रसिद्ध संगीतकार पद्मश्री अवाई से सम्मानित अली-गानी, लोकसभा अध्यक्ष ओम बिरला के ओएसडी आरपीएस राजीव दत्ता, करौली की महारानी रोहिणी कुमारी, आईपीएस दीपक भार्गव, प्रसिद्ध सारंगी वादक पद्मश्री उस्ताद मोइजुद्दीन खान, प्रमुख न्यूरोलॉजिस्ट डॉ. दिनेश

- प्रतिभाओं को आगे बढ़ने का अवसर देना तथा गरिमापूर्ण व्यक्तित्व का सम्मान समाज का दायित्व : हरिभाऊ बागड़े

खंडेलवाल, जयपुर जिला कलेक्टर आईएसएस डॉ. जितेन्द्र सोनी, गुजरात इनकम टैक्स के चीफ कमिश्नर सतीश शर्मा, आध्यात्मिक गुरु आचार्य इशान शिवानंद, आरएनटी मेडिकल कॉलेज उदयपुर के डॉ. नरेन्द्र कुमार राठौड़, प्रमुख न्यूरोलॉजिस्ट उदयपुर डॉ अनीश चुक्करवाला, प्रमुख हृदय रोग विशेष इंपचसीसी डॉ. आर.एस. खेदर, वर्धमान ग्रुप के चैयरमैन कमल सेठिया, समाजसेवी डॉ. जितेन्द्र शास्त्री, आग्रपाली एक्सपोर्ट के सीईओ एवं क्रियेटिव डायरेक्टर तरंग अरोड़ा, एनएबी इंडिया के एमडी सीए अनिल अग्रवाल, राजस्थान के मुख्यमंत्री के मीडिया सलाहकार हीरेन जोशी, इवेंट मैनेजर अमिता सरोन, राजस्थान पत्रिका के डिटी न्यूज एडिटर ललित तिवारी, बिस्वीचंद घनश्यामदास ज्वैलर्स के एमडी वैभव अग्रवाल, समाजसेवी हेमन्त जोशी, समाजसेवी अजय पाराशर, प्रमुख दंत चिकित्सक डॉ. निशांत गुप्ता, राष्पति अवाई से सम्मानित राजस्थान की एकमात्र महिला सरपंच सविता राठी, जैवलर प्रदीप कुमार राय, कर्त्थक न्यूयॉर्गना श्रुति मिश्रा, मिस ओम्पियन वर्ल्ड इंडिया पारूल सिंह एवं गौरक्षक हरीश सोनी को स्मृति चिन्ह, प्रशस्ति पत्र एवं दुपट्टा देकर सम्मानित किया गया।

## तैलिक साहू घांची राठौर महासभा का अधिवेशन

जयपुर । मुख्यमंत्री भजनलाल शर्मा ने रविवार को श्री महावीर दिगंबर जैन विद्यालय में भारतीय तैलिक साहू घांची राठी महासभा के राष्ट्रीय अधिवेशन समापन समारोह को संबोधित करते हुए समाज के देश और प्रदेश के विकास में उनके अमूल्य योगदान को रेखांकित किया। शर्मा ने कहा कि समाज की उद्यमशीलता और व्यापारिक गुणों ने देश और प्रदेश की अर्थव्यवस्था को मजबूत करने में महत्वपूर्ण भूमिका निभाई है। कृषि, व्यापार, उद्योग आदि क्षेत्रों में समाज ने अपनी मेहनत से न केवल अपनी तत्कनी की, बल्कि पूरे राष्ट्र की

प्रागति में अतुल्य योगदान दिया। उन्होंने कहा कि राजस्थान की अर्थव्यवस्था में तेली साहू समाज का योगदान विशेष रूप से उल्लेखनीय है। इस दौरान सांसद मदन राठौड़, बंटी विवेक साहू, उत्तरप्रदेश सरकार में राज्यमंत्री राकेश राठौड़, मध्यप्रदेश तेलघाणी बोर्ड के अध्यक्ष रविकरण, विधायक भीमराज भाटी, वरिष्ठ समाजसेवी सोमा भाई मोदी, राष्ट्रीय अध्यक्ष उमेश नंदलाल, प्रदेशाध्यक्ष प्रहलाद साहू, रामनारायण साहू, संगम लाल गुप्ता सहित समाज के प्रबुद्धजन एवं जनप्रतिनिधिगण उपस्थित रहे।

## ‘आर.जी.एच.एस. में कर्मचारियों को ना दवा मिल रही और ना इलाज’

जयपुर (कांस)। अखिल राजस्थान राज्य कर्मचारी संयुक्त महासंघ एकीकृत ने आर.जी.एच.एस. योजना में राज्यकर्मियों को इलाज और दवाई नहीं मिलने का आरोप लगाते हुए 3 सितंबर दोपहर 12:30 बजे से लेकर 1.30 तक विरोध स्वरूप कार्य बहिष्कार करने का निर्णय लिया है।

कर्मचारी महासंघ के प्रदेश अध्यक्ष गजेंद्र सिंह राठौड़ ने बताया कि सरकार द्वारा राज्य कर्मियों के वेतन से आरजीएचएस की अनिवार्य रूप से

कटौती तो कर ली जाती है लेकिन इलाज और दवाओं के लिए उन्हें इस प्रकार भटकना पड़ता है, जैसे सरकार यह सब उन्हें नि:शुल्क दे रही हो।

महासंघ द्वारा अनेक बार जापन देखकर इस संबंध में ध्यान आकर्षित किया जा चुका है, लेकिन कभी इलाज को लेकर तो कभी दवा को लेकर राज्य कर्मियों को गत वर्षों में निरंतर परेशानी उठानी पड़ती रही है। अब तो हालात इतने खराब हो गए हैं कि अधिकांश अस्पतालों ने आर.जी.एच.एस. में इलाज करना ही

बंद कर दिया है। उन्होंने बताया कि गंभीर रूप से रोगग्रस्त कर्मियों को 5 दिन से अधिक भर्ती रहने को आवश्यकता होने पर भी अस्पताल द्वारा डिस्चार्ज कर दिया जाता है और फिर आरजीएचएस से भर्ती करने की पुनः परमिशन की अनुमति इतनी विलंब से आती है कि राज्यकर्मों को नकद इलाज भी करवाना पड़ता है। ओपीडी के समय के अलावा यदि कोई इमरजेंसी हो जाती है तो उसमें भी नि:शुल्क चिकित्सा सुविधा उपलब्ध नहीं है। गजेन्द्र सिंह ने कहा कि, महासंघ में आपात बैठक कर

निर्णय किया और इस संबंध में मुख्य सचिव सुधांशु पंत को भी अवगत करवा दिया गया था। महासंघ ने चेतावनी दी थी कि आरजीएचएस में सभी अनुमोदित अस्पताल में इलाज और दवाई मिलना आरंभ नहीं हुई तो राजधानी स्थित सरकारी कार्यालयों में राजकर्मों 3 सितंबर को मध्याह्न में 12:30 से लेकर 1:30 तक कार्य बहिष्कार करेंगे। इसके बावजूद यदि सरकार ध्यान नहीं देती है तो फिर सभी संगठनों के साथ मिलकर एक राज्य व्यापी आंदोलन प्रारंभ किया जाएगा।

# जयपुर में बीते 24 घंटे में सवा 3 इंच से ज्यादा बारिश

## सड़कों पर पानी भरने से आवाजाही थमी, वाहनों में पानी भरा

**-कार्यालय संवाददाता-**  
जयपुर । राजस्थान में मानसून विदाई से पहले जबरदस्त मेहरबान है। राजधानी जयपुर में लगातार दूसरे दिन रविवार को भी तेज बारिश हुई। शनिवार रात करीब साढ़े 10 बजे मौसम में बदलाव आया और तेज बारिश शुरू हुई, यह दौर पूरी रात थम-थमकर चलता रहा। इसके बाद रविवार दोपहर 3 बजे तथा शाम करीब 7 बजे भी पुनः बारिश हुई। इस मूसलाधार बारिश के कारण राजधानी की अधिकांश सड़कों पर पानी भर गया है।

सबसे ज्यादा खस्ता हाल परकोटे के जौहरी बाजार, चौड़ा रास्ता, एम.आई. रोड तथा अजमेर पुलिया, सीकर रोड, कलेक्ट्री, कालवाड़ व निवारू रोड के आसपास रहे। एम.आई. रोड पर तो हालात ऐसे हो गए कि सड़क किनारे खड़ी गाड़ियों में भी पानी भर गया। कुछ वाहन बारिश के पानी के बीच बंद पड़ गए तो कहीं दुपहिया वाहनचालक फिसलकर गिर। जयपुर कंट्रोलरूम कलेक्ट्री से मिली जानकारी के अनुसार शनिवार सुबह 8 बजे से रविवार शाम 5 बजे तक 81 मि.मी. (करीब सवा 3 इंच) बारिश दर्ज की गई।

मौसम विभाग की मानें तो



राजधानी जयपुर में शनिवार और रविवार को हुई तेज बारिश के कारण कलेक्ट्री सर्किल और सीकर रोड पर भारी जलभराव हो गया। इस कारण यहां से गुजरने वाले वाहन चालकों को भारी परेशानियां झेलनी पड़ीं।

- बारिश के कारण जौहरी बाजार, चौड़ा रास्ता, एम.आई. रोड तथा अजमेर पुलिया, सीकर रोड, कलेक्ट्री, कालवाड़ व निवारू रोड के आसपास खस्ता हाल रहे
- एम.आई. रोड पर तो हालात ऐसे हो गए कि सड़क किनारे खड़ी गाड़ियों में भी पानी भर गया। कुछ वाहन बारिश के पानी के बीच बंद पड़ गए तो कहीं दुपहिया वाहनचालक फिसलकर गिरते नजर आए

मानसून ट्रफ लाइन भी सामान्य स्थिति से होकर गुजर रही है और सक्रिय है।

आज एक परिसंचरण तंत्र उत्तर-पश्चिमी राजस्थान के ऊपर अवस्थित

है। ऊपरी वायुमंडल में एक पश्चिमी विक्षोभ पंजाब व आसपास से लगे

पाकिस्तान क्षेत्र के ऊपर सक्रिय है। जिससे पूर्वी राजस्थान के कुछ भागों में आगामी 5-6 दिन मानसून सक्रिय रहने तथा अधिकांश भागों में मध्यम से तेज बारिश व कहीं-कहीं भारी बारिश होने की संभावना है।

मौसम विभाग ने जयपुर शहर, दोसा, हनुमानगढ़, जोधपुर, अलवर, सवाईमाधोपुर जिले और इसके आसपास के क्षेत्र में आर्रेज अलर्ट

जारी करते हुए हल्की से मध्यम बारिश होनी की संभावना जताई है। इसके अलावा चूरू, नागौर, बूंदी, भरतपुर, झुंझुनूं, सीकर, करौली, धौलपुर, चूरू टोंक, बीकानेर, सिरौली, चित्तौडगढ़, बारां, कोटा, उदयपुर, भीलवाड़ा, श्रीगंगानगर, अजमेर, जालौर और झालवाड़ में येलो अलर्ट जारी करते हुए मेघगर्जन के साथ हल्की बारिश की संभावना जताई है।



जयपुर । स्टेट क्राइम ब्रांच पुलिस मुख्यालय की टीम ने एक बड़ी कार्रवाई को अंजाम देते हुए जोधपुर ग्रामीणों के ओसियां थाने में दर्ज धोखाधड़ी के एक मामले में फरार चल रहे आरोपित को डिटोन कर लिया है। आरोपी की पहचान अनु सिंह उर्फ अनु पुत्र अर्जुन जाट

निवासी बृज नगर कॉलोनी थाना मथुरा गेट भरतपुर के रूप में हुई है। यह आरोपी आर्मी से भगोड़ा है और उस पर 10 हजार रुपये का इनाम घोषित था। यह मामला तब सामने आया जब गंगा सिंह और प्रवीण भाटी नाम के दो व्यक्तियों ने 5 अप्रैल 2023 को ओसियां थाने में शिकायत दर्ज कराई। उन्होंने बताया कि 19 दिसंबर 2022 को उनकी मुलाकात अनु सिंह से हुई, जिसने उन्हें आर्मी और अन्य सरकारी विभागों में नौकरी दिलाने का झांसा दिया। इसके लिए उसने प्रति व्यक्ति 3.5 लाख रुपये

- आर्मी से भगोड़े ठग अनु सिंह ने कई युवाओं को बनाया शिकार

रेकी कर इस कार्रवाई को अंजाम दिया। टीम को सूचना मिली थी कि आरोपी अपने घर आने वाला है। आसूचना संकलन एवं तकनीकी मदद से सूचना की पुष्टि होने पर स्थानीय पुलिस की मदद से धौलपुरी के घर से गिरफ्तार कर लिया गया। गिरफ्तार आरोपी अनु सिंह साला 2018 में आर्मी से भाग गया था। आर्मी से भागने के बाद, उसने अपराध की दुनिया में कदम रखा और उसी साल उसे आर्म्स एक्ट के तहत भरतपुर जिले के चिकसाना थाने की पुलिस ने गिरफ्तार भी किया था। वह खुद को आर्मी का बलाकर युवाओं को ठगता था। पुलिस उसके अन्य आपराधिक रिकॉर्ड खंगाल रही है। क्राइम ब्रांच की टीम आरोपी को आगे की जांच के लिए जोधपुर ग्रामीण पुलिस को सौंपी।

एसएसआई शैलेंद्र शर्मा के नेतृत्व में की गई इस पूरी कार्रवाई में टीम में शामिल हेड कांस्टेबल अरुण कुमार, कांस्टेबल बृजेश शर्मा और श्रवण कुमार ने महत्वपूर्ण भूमिका निभाई रहा। इनके अलावा हेड कांस्टेबल मदनलाल शर्मा भी टीम का हिस्सा थे। इस ऑपरेशन में मथुरा गेट थाने के एसएचओ मदनलाल मीणा और हेड कांस्टेबल अनिल कुमार का भी सहायनीय सहयोग रहा।



# फतहसागर की पाल पर साइक्लोथोन एवं मैराथन में दिखा उत्साह

खुद को स्वस्थ और खुश रखने के लिए स्वयं ही करनी होगी पहल : खेलमंत्री राज्यवर्धनसिंह

उदयपुर, (कासं)। वीरभूमि मेवाड़ से रविवार को फिट इंडिया का संदेश गुंजा। खेल एवं युवा मामले मंत्रालय भारत सरकार के तत्वावधान में चल रहे फिट इण्डिया मुवमेंट के तहत राष्ट्रीय खेल दिवस के उपलक्ष्य में साइक्लोथोन और मैराथन का आयोजन हुआ। प्रशासन, उदयपुर विकास प्राधिकरण एवं क्षेत्रीय खेलकूद प्रशिक्षण केंद्र के तत्वावधान में विश्व प्रसिद्ध फतहसागर झील के किनारे आयोजित कार्यक्रम में खेल एवं युवा मामले विभाग तथा उद्योग एवं वाणिज्य विभाग के मंत्री कर्नल राज्यवर्द्धनसिंह राठौड़ ने शिरकत की। राज्यसभा सांसद चुन्नीलाल गरसिया, लोकसभा सांसद डॉ. मन्नालाल रावत भी बतौर अतिथि उपस्थित रहे।

राज्यवर्द्धनसिंह राठौड़ स्वयं साइक्लोथोन में जुड़े तथा पूरे रूट पर साइकिलिंग करते हुए खिलाड़ियों का हौसला बढ़ाया। अंतर्राष्ट्रीय स्तर के खिलाड़ी एवं मंत्री राठौड़ को अपने बीच पाकर खिलाड़ियों, युवाओं, बच्चों के साथ-साथ शहर के हर आमो-खास का उत्साह चरम पर रहा।

फिट इंडिया मुवमेंट के तहत मनाए जा रहे तीन दिवसीय खेल उत्सव के तहत रविवार को फतहसागर की पाल पर मोतीमंगरी गेट के समीप से साइक्लोथोन एवं मैराथन का आगाज हुआ। इसके लिए सुबह छह बजे से ही खिलाड़ी, युवा, महाविद्यालयों और विद्यालयों के बच्चे, अधिकारी-कर्मचारी, खेल



खेल मंत्री कर्नल राज्यवर्धनसिंह राठौड़ सहित अन्य अतिथियों ने साइक्लोथोन और मैराथन को हरी झण्डी दिखाकर रवाना किया।।

प्रशिक्षक आदि पहुंचने लगे। राज्यसभा सांसद चुन्नीलाल गरसिया, लोकसभा सांसद डॉ. मन्नालाल रावत, संभागीय आयुक्त प्रज्ञा केवलरमानी, जिला कलेक्टर नमित मेहता, यूडीए आयुक्त राहुल जैन, समाजसेवी गजपालसिंह, चंद्रगुप्तसिंह चौहान आदि बतौर अतिथि उपस्थित रहे। ठीक 7.30 बजे खेल मंत्री राज्यवर्धनसिंह राठौड़ साइकिल चलाते हुए आयोजन स्थल पर पहुंचे। उनके आगमन के साथ ही खिलाड़ियों का उत्साह परवान पर रहा। युवाओं ने भारत माता के जयकारे लगाते हुए स्वागत किया। संभागीय आयुक्त केवलरमानी, जिला कलेक्टर

मेहता, यूडीए आयुक्त जैन, जिला खेल अधिकारी डॉ. महेश पालीवाल आदि ने उनकी अगवानी की। खेल मंत्री कर्नल राठौड़ सहित सभी अतिथियों ने मोतीमंगरी गेट के समीप से साइक्लोथोन एवं मैराथन को हरी झण्डी दिखाई। खेल मंत्री सहित अन्य अतिथि भी साइक्लोथोन में शामिल हुए। साइक्लोथोन फतहसागर की पाल होते हुए यूडीए सर्किल, सहेलियों की बाड़ी, विद्याभवन स्कूल, देवाली छोर होते हुए करीब 3.50 किलोमीटर का सफर तय कर फतहसागर ओवरफ्लो के समीप से टाया पैलेस पहुंची।

समापन समारोह को संबोधित करते हुए खेल मंत्री कर्नल

राज्यवर्धनसिंह राठौड़ ने कहा कि अपनी सेहत के लिए जागरूक रहकर जो लोग आए हैं उन्हें कोई संदेश देने की जरूरी नहीं। आप लोगों ने स्वयं अपना संदेश दूसरों को दिया है। उन्होंने सभी का आह्वान करते हुए कहा कि स्वस्थ रहें, खुश रहें। उन्होंने कहा कि स्वस्थ और खुश रहने के लिए स्वयं पहल करनी होगी। स्वयं अपने के लिए रोज अच्छे निर्णय लें। उन्होंने फिट खेल दिवस के थीम के अनुरूप प्रतिदिन स्वयं की सेहत का ध्यान रखने के लिए खेलों को अपनाने पर बल दिया। सांसद गरसिया व डॉ. रावत ने खेल मंत्री का उदयपुर आगमन पर स्वागत करते हुए खेलों के विकास के

लिए सरकार स्तर पर किए जा रहे प्रयासों के लिए आभार जताया। सांसद डॉ. रावत ने आगामी 21 से 25 दिसम्बर तक होने वाले सांसद खेल महोत्सव की जानकारी देते हुए अधिक से अधिक लोगों से भागीदारी का आह्वान किया। कार्यक्रम के दौरान फतहसागर झील में क्याकिंग व कैनोइंग शां भी हुआ। दोनों ही वाटर स्पोर्ट्स के राष्ट्रीय एवं अंतर्राष्ट्रीय स्तर के खिलाड़ियों ने अपने कौशल का प्रदर्शन किया। खेल मंत्री ने उसकी हौसला अफजाई करते हुए स्वयं भी डेगन बोट में बैठकर झील में नौकायन किया। इस दौरान अधिकारी व जनप्रतिनिधि भी मौजूद रहे। खेल मंत्री ने स्केटिंग के बच्चों से भी मुलाकात कर उत्साहवर्धन किया। कार्यक्रम में अतिरिक्त जिला कलेक्टर प्रशासन दीपेंद्रसिंह राठौड़, उदयपुर राइफल एसोसिएशन अध्यक्ष वीरमदेवसिंह, साइकिलिस्ट ऋषभ जैन, दिव्यांग साइकिलिस्ट गोविन्द, मोहनलाल सुखाड़िया विवि के क्रोडा मण्डल सचिव डॉ. भीमराज पटेल सहित उनकी टीम, पेशिफिक विश्वविद्यालय, लेकट्रिप साइकिल एसोसिएशन, होटल एसोसिएशन, मार्बल एसोसिएशन, सभी खेल प्रशिक्षकों, राजकीय एवं निजी महाविद्यालयों एवं विद्यालयों के छात्र-छात्राओं, मेवाड़ टि्जम क्लब, समस्त जिला खेल संघ आदि ने सहभागिता निभाई। संचालन डॉ. देवीलाल गर्ग ने किया।

## वृद्ध पर हमला करने के विरोध में किशनगढ़ बंद सफल रहा



हमलावरों को गिरफ्तार नहीं करने के विरोध स्वरूप किशनगढ़ बंद रहा।

मदनगंज-किशनगढ़, (निर्सं)। राजपूत समाज के आव्हान पर किशनगढ़ बंद पूर्णतया सफल रहा। मंझेला रोड़ पर व्योवृद्ध मनोहर सिंह सहित परिवारजनों पर कातिलाना हमला करने की घटना को लेकर 20 दिन बाद भी हमलावरों को गिरफ्तार नहीं करने के विरोध स्वरूप किशनगढ़ बंद का आव्हान किया। सुबह से ही आवश्यक सेवाओं को छोड़ सभी प्रतिष्ठान बंद रहने से बाजार में सत्राटा पसरा रहा। चाय-पान की दुकानों के शटर गिरे रहने से लोग इधर-उधर भटकते नजर आये।

### केसरी दंगल आज

कोटा, (निर्सं)। जीएडी गणेश मेला समिति की ओर से श्रीनाथपुरम स्टेडियम पर आयोजित गणेश मेला में सोमवार को हाड़ौती केसरी कुश्ती दंगल का आयोजन किया जाएगा, जिसमें महिला और पुरुष पहलवानों के दौंचपेच देखने को मिलेंगे। हाड़ौती स्तर के पहलवानों की कुश्ती रात्रि 8 बजे से शुरू होगी।

- 20 दिन पूर्व वृद्ध मनोहर सिंह सहित परिवारजनों पर कातिलाना हमला करने का मामला
- सुबह से ही आवश्यक सेवाओं को छोड़ सभी प्रतिष्ठान बंद रहने से बाजार में सत्राटा पसरा रहा

सीओ सिटी आईपीएस अजय सिंह राठौड़ टीम के साथ स्थिति पर नजर रखे हुए थे। समाज ने खोड़ा गणेश चौराहे से रैली निकालकर मुख्य चौराहे पर प्रशासन को जापन सीपा। साथ ही चेतावनी दी कि हमलावरों के खिलाफ

कार्रवाई नहीं की गई तो बड़ा आंदोलन किया जायेगा। इस दौरान मदनगंज थाना प्रभारी सुरेंद्र सिंह, गांधीनगर थाना प्रभारी संजय शर्मा, किशनगढ़ सिटी थाना प्रभारी भीखाराम काला मय दलबल के फील्ड में मुस्तैद रहे।

## इंदिरा गांधी नहर में बुजुर्ग का शव मिला

सुरतगढ़, (निर्सं)। उपखंड के राजियासर थाना इलाके में इंदिरा गांधी नहर की अनुपगढ़ शाखा में गिरे एक वृद्ध का शव घड़साना क्षेत्र से बरामद हुआ। मृतक की पहचान केसराराम मेघवाल (80) पुत्र जखायाम, निवासी रघुनाथपुरा के रूप में हुई, जो लापता था। पुलिस के अनुसार केसराराम ने नहर में गिरने की आशंका जताई गई थी। घटनास्थल पर नहर के किनारे उनका साफा, गेडिया और मोबाइल फोन बरामद हुआ, जिसके आधार पर अनुमान लगाया गया कि सम्भवतः पानी पीते समय वे नहर में गिर गए होंगे।

घटना की सूचना मिलते ही स्थानीय लोगों और पुलिस ने नहर में तलाश शुरू की। दोपहर को घड़साना क्षेत्र के 22 एएस के पास उनका शव मिला। राजियासर पुलिस के एसएसआई सज्जन कुमार मीणा ने घड़साना से शव को सुरतगढ़ चिकित्सालय की मॉर्च्युरी में शिफ्ट करवाया, जहां शाम को पोस्टमॉर्टम के बाद डेड बॉडी परिजनों को सौंप दी। मृतक के पुत्र भजनलाल ने इस संबंध में राजियासर पुलिस थाने में मर्ग दर्ज करवाई है। पुलिस का कहना है कि प्रारंभिक जांच में यह एक हादसा प्रतीत होता है, लेकिन सभी पहलुओं की जांच की जा रही है। पुलिस ने प्रकरण दर्ज किया है।

- एक दिन पहले नहर किनारे साफा और मोबाइल मिलने पर डूबने की आशंका जताई थी

## गर्भपात की सूचना पर निजी अस्पताल को सीज़ किया

बीदासर, (निर्सं)। चिकित्सा एवं स्वास्थ्य विभाग की टीम ने शनिवार की रात्रि में लगभग दस बजे कस्बे के पुराना बस स्टैंड स्थित एक निजी हॉस्पिटल में गर्भपात की सूचना पर अस्पताल में मुख्य ब्लॉक सीएमएचओ डॉक्टर प्रवीण झुरिया ने छापा मारकर निजी अस्पताल को सीज करने की कार्रवाई की, जिससे अस्पताल कर्मियों में हड़कंप मच गया।

बीसीएमएचओ झुरिया ने बताया कि मुखबर के जरिए सूचना मिली कि बीदासर के एक निजी अस्पताल में गर्भपात करवाया जा रहा है, जिस पर स्वास्थ्य विभाग की मय टीम के साथ निजी हॉस्पिटल पहुंचे, जहां अस्पताल की तीसरी मंजिल पर स्थित आवासीय मकान का दरवाजा खटखटाया तो कई

- हॉस्पिटल की लैब, सोनोग्राफी कक्ष, भर्ती कक्ष, ओपीडी कक्ष, मेडिकल, लैबर रूम आदि को सील किया

देर तक दरवाजा नहीं खोला। उसके बाद दरवाजा खोलने पर अंदर जाकर देखा तो एक महिला को कमरे में गर्भपात कर लेटा रहा था जिसे पुछताछ की गई तो उसने बीकानेर क्षेत्र की होना बताया। जिसके बाद महिला को 108 ऐंबुलेंस की सहायता से सुजानगढ़ के राजकीय मातृ शिशु कल्याण केंद्र रेफर किया गया। 30 वर्षीय महिला को रेफर करने के बाद बीसीएमएचओ ने हॉस्पिटल की लैब, सोनोग्राफी कक्ष, भर्ती कक्ष, ओपीडी कक्ष, मेडिकल, लैबर रूम आदि को सील लगाकर सीज करने की कार्रवाई की।

इस दौरान अस्पताल का संचालक भी मौके पर नहीं मिला। जांच के दौरान अस्पताल में मौके पर कोई महिला विशेषज्ञ चिकित्सक व अन्य चिकित्सक भी नहीं मिले। वहीं जांच के दौरान सीसीटीवी कैमरों का डीवीआर भी गायब मिला। देर शाम तक तक स्वास्थ्य विभाग की टीम बीदासर जांच करने हेतु आने वाली थी, लेकिन नहीं पहुंची। बीसीएमएचओ झुरिया ने बताया कि सुजानगढ़ के सरकारी अस्पताल में रविवार को उक्त महिला का मेडिकल बोर्ड से जांच व अन्य जांचें करवाकर बयान लिये गये।

जयपुर। जोधपुर शहर की प्रतिष्ठित मयूर चौपासी स्कूल की सैंकेंडरी कक्षा की छात्रा कामायनी शिवनानी ने ग्लोब-एजुकेट मॉडल यूनाइटेड नेशंस (एमयूएन) 2025 में सर्वोच्च स्थान प्राप्त किया है। यह आयोजन

- “महिलाओं की स्थिति पर संयुक्त राष्ट्र आयोग” विषय पर सेंट्रल बोर्ड ऑफ सैंकेंडरी एजुकेशन की ओर से दिल्ली पब्लिक स्कूल में कार्यक्रम आयोजित किया गया था

“महिलाओं की स्थिति पर संयुक्त आयोग” विषय पर सेंट्रल बोर्ड ऑफ सैंकेंडरी एजुकेशन की ओर से दिल्ली पब्लिक स्कूल में आयोजित किया गया, जिसमें राजस्थान की विभिन्न स्कूलों के 350 से अधिक विद्यार्थियों ने भाग लिया। इसमें कामायनी ने “लिंग आधारित आर्थिक असमानताओं का समाधान पिंग टैक्स का एक आलोचनात्मक मूल्यांकन और महिलाओं की वित्तीय समानता पर इसका प्रभाव” पर प्रभावी तरीके से तर्क प्रस्तुत कर अपने समूह में टॉप किया। इससे पूर्व कामायनी 17वीं इंटरनेशनल



छात्रा कामायनी शिवनानी

जियोफेस्ट कपीटिशन में भारत, जर्मनी, थाईलैंड, ब्रिटेन, फ्रांस सहित छह देशों के विद्यार्थियों के बीच राजस्थान की कठपुतली कला का प्रदर्शन कर टॉपर रह चुकी है। पूर्वं में भी स्कूल स्तर की अनेक राष्ट्रीय और अंतरराष्ट्रीय ऑनलाइन प्रतियोगिताओं में भाग लेकर उल्लेखनीय स्थान करने वाली कामायनी

ने गत वर्ष माई एफ रेडियो चैनल पर छोटा आरजे की भूमिका भी निभाई थी। ग्लोब एजुकेट मॉडल यूनाइटेड नेशंस (एमयूएन) वार्षिक शैक्षणिक कार्यक्रम है, जहां विभिन्न देशों के विद्यार्थी संयुक्त राष्ट्र की गतिविधियों और कामकाज का अनुकरण करते हैं और महत्वपूर्ण वैश्विक मुद्दों पर बहस में भाग लेते हैं।

## दिया कुमारी ने तनोट माता मंदिर में दर्शन किये

जैसलमेर, (निर्सं)। उपमुख्यमंत्री दीया कुमारी रविवार को तनोट माता मंदिर पहुंचीं। उन्होंने तनोट माता मंदिर में दर्शन कर प्रदेशवासियों की सुख-समृद्धि और देश की सुरक्षा की कामना की। इस दौरान उन्होंने श्रद्धालुओं के साथ प्रधानमंत्री नरेंद्र मोदी का मन की बात कार्यक्रम भी सुना। तनोट माता मंदिर की विशेषता का उल्लेख करते

हुए उन्होंने कहा कि यह मंदिर देश की आस्था और वीरता का प्रतीक है। उपमुख्यमंत्री ने भारत-पाक अंतरराष्ट्रीय सीमा पर जाकर सुरक्षा व्यवस्थाओं का जायजा लिया और सोमा सुरक्षा बल के जवानों का हौसला बढ़ाते हुए कहा कि पूरा देश उनकी वीरता और समर्पण पर गर्व करता है।

### कार पलटने से युवक की मौत

उदयपुर, (निर्सं)। शहर के प्रतापनगर थाना क्षेत्र देबारी-पिंडवाड़ा हाइवे पर अनियंत्रित कार पलट गई। हादसे में युवक की मौत हो गई तथा चालक सहित दो जने घायल हो गए।

पुलिस के प्रतापनगर थाना क्षेत्र देबारी-पिण्डवाड़ा हाइवे के केसरिया बालम होटल के समीप गाय को बचाने के प्रयास में कार अनियंत्रित होकर पलट गई। हादसे में कार में सवार सिद्धार्थनगर कांकोरौली निवासी महेश (26) पुत्र राजकुमार सालवी की मौत हो गई तथा चालक हर्ष कुमारवत व विरेन्द्रसिंह घायल हो गए। हेडकांस्टेबल अमरसिंह राठौड़ ने मृतक का पोस्टमार्टम करवा शव परिजनों को सौंप दिया। शनिवार रात में महेश अपने मित्रों के साथ कार से देबारी से कांकोरौली जा रहा था।

## इंस्टाग्राम पर दोस्ती कर विवाहिता ने ब्लैकमेल किया

कपासन, (निर्सं)। कपासन में सोशल मीडिया पर धोखाधड़ी का मामला सामने आया है। दुबई में मजदूरी करने वाले कपासन निवासी आबिद हुसैन शैख ने पुलिस में शिकायत दर्ज कराई है। मार्च 2025 में आबिद की इंस्टाग्राम पर हिना नाम की महिला से दोस्ती हुई। हिना ने अपनी उम्र छिपाकर प्यार का इजहार किया। उसने निकाह का प्रस्ताव भी रखा। आबिद ने दो साल बाद शादी करने पर हिना ने स्वीकृति दे दी थी। आबिद को यह नहीं पता था कि हिना उसे 5 साल बड़ी और विवाहित है। 24 अगस्त को हिना ने आबिद को चित्तौड़गढ़ बुलाया। जब आबिद ने उम्र छिपाने का कारण पूछा तो हिना चिल्लाने लगी। वहां मौजूद हिना के साथी भूरा और सहेली किरण ने आबिद पर शादी का दबाव बनाया। उन्होंने

- दुबई में काम करने वाले युवक से पांच लाख रुपए मांगे, फोटो खिंचवाए, मामला दर्ज

छेड़छाड़ और बलात्कार के झूठे केस में फंसाने की धमकी दी। आरोपियों ने आबिद से जबनर कुछ दस्तावेजों पर हस्ताक्षर करवाए और गले में माला डालकर फोटो खिंचवाए। आबिद वहां से भाग निकले। तब से हिना फोन पर पांच लाख रुपए की मांग कर रही है। हिने के भाई तस्लीम और आसिफ भी पैसे के लिए धमकी दे रहे हैं। पुलिस ने हिना और उसके 4 सहयोगियों के खिलाफ मामला दर्ज कर लिया है।

### युवक की मौत

भीलवाड़ा, (निर्सं)। मांडल थाना क्षेत्र में खेत की रखवाली करने गए एक युवक की संदिग्ध परिस्थितियों में मौत हो गई। रविवार सुबह खेत से युवक का शव अचेत अवस्था में मिलने पर परिजनों में कोहराम मच गया। जानकारी के अनुसार सत्यनारायण दरोगा (38) निवासी सीडियास रोजाना की तरह शनिवार रात्रि को खेत पर फसल की रखवाली करने गया था, लेकिन रविवार सुबह तक जब वह घर नहीं लौटा तो परिजनों ने उनसे संपर्क साधने का प्रयास किया, परंतु फोन पर बात नहीं हो सकी। इसके बाद परिजन खेत पर पहुंचे तो सत्यनारायण अचेत अवस्था में पड़ा मिला। तत्काल परिजन उसे मांडल के राजकीय उप जिला चिकित्सालय लेकर पहुंचे, जहां डॉक्टरों ने द मृत घोषित कर दिया। ग्रामवासी दिनेश गुर्जर ने बताया कि प्रथमदृष्टया सत्यनारायण की मौत किसी जहरीले जंतु के काटने से होना माना जा रहा है।

बांसवाड़ा, (निर्सं)। कसारवाड़ी थाना पुलिस ने किराना की दुकान की आड़ में राजस्थान व मध्यप्रदेश राज्य की अवैध शराब की 80 पेटी जब्त कर हितेश कलाल को गिरफ्तार किया है। थानाधिकारी नरेन्द्र सिंह ने बताया कि कसारवाड़ी के गांव जालिमपुरा में हितेश पुत्र प्रभुलाल कलाल निवासी नाथेलाव कॉलोनी बांसवाड़ा हाल

- आरोपी ने अपने मकान में किराना के सामान की आड़ में अवैध शराब का भंडारण कर रखा था

जालिमपुरा ने अपने मकान में किराना के सामान की आड़ में अवैध शराब का भंडारण कर रखा था, जिस पर थानाधिकारी मय जापने ने मकान की तलाशी ली तो अवैध शराब एवं बीयर पायी गयी, जिन्हें जब्त किया गया। जिला पुलिस अधीक्षक सुधीर जोशी ने जिले में हो रही चोरियों एवं अवैध गतिविधियों के विरुद्ध ठोस कार्यवाही शुरू की है जिसके चलते एएसपी राजेश शर्माद्वज के सुपरविजन व पुलिस उप अधीक्षक कुशलगढ़ मदनलाल के सुपरविजन में थानाधिकारी नरेन्द्र सिंह के नेतृत्व में टीम गठित की थी। इस टीम



किराना के सामान की आड़ में शराब बेचने के आरोपी को पुलिस ने पकड़ा।

में कसारवाड़ी थानाधिकारी नरेन्द्र सिंह, हैड कांस्टेबल दिव्यजीत सिंह, कांस्टेबल मदनलाल, मोहम्मद रिजवान व दिनेशचन्द्र शामिल रहे। गांजा व तीन लाख नगदी सहित आरोपी गिरफ्तार : कोटा में रेलवे कॉलोनी पुलिस टीम ने राश्ट के दौरान इलाके में कार्रवाई करते हुए अवैध मादक पदार्थ 2.9 किलोग्राम गांजा एवं तीन लाख रुपये सहित

आरोपी को गिरफ्तार किया है। शहर पुलिस अधीक्षक तेजस्वनी गौतम ने बताया कि अवैध मादक पदार्थ तस्करी एवं अवैध गतिविधियों की रोकथाम के लिये शहर के समस्त थानाधिकारियों को कार्रवाई के लिये निर्देशित किया गया है। शहर एसपी ने बताया कि रेलवे कॉलोनी थाने के उपनिरीक्षक थाना प्रभारी रामसिंह के नेतृत्व में गठित टीम ने इलाके में राश्ट के दौरान

कार्रवाई करते हुए रंगपुर पुलिस के नीचे से नेहरू नगर निवासी इमरान (34) को अवैध मादक पदार्थ 2.9 किलोग्राम गांजा सहित पकड़ा एवं तलाशी के दौरान आरोपी के पास से तीन लाख रुपये बरामद किये। पुलिस ने मौके पर कार्रवाई करते हुए एनडीपीएस एकट में आरोपी को गिरफ्तार कर लिया। पकड़े गये आरोपी से अनुसंधान जारी है।







